

# حضرت ابراہیم علیہ السلام اپنی ذات میں بحیثیت امت

ڈاکٹر صلاح سلطان  
مشیر قانونی برائے ملی کونسل اسلامی امور مملکت بحرین

ایفا پبلی کیشنز - نئی دہلی

نام کتاب: حضرت ابراہیمؑ اپنی ذات میں بحیثیت امت  
مصنف: ڈاکٹر صلاح الدین سلطان  
صفحات: ۸۹  
طباعت: ۲۰۰۹ء  
قیمت:

ناشر

ایفا پبلیکیشنز  
۱۶۱- ایف، جوگابائی، پوسٹ بکس نمبر: ۹۷۴۶،  
جامعہ نگر، نئی دہلی - ۱۱۰۰۲۵

## فہرست

۵	مقدمہ
۱۰	پہلی بحث: حضرت ابراہیم قرآن و سنت کی روشنی میں
۱۰	گوشہ اول: حضرت ابراہیم قرآن کی روشنی میں
۱۱	۱- تمام امت کا نام حضرت ابراہیم کے ساتھ جڑنا
۱۱	۲- حضرت ابراہیم پر ایمان لانے کے بعد ان کی شریعت کی پیروی
۱۲	۳- حضرت ابراہیم بحیثیت ابوالانبیاء
۱۲	۴- حضرت ابراہیم کا ارکان حج کے ساتھ ربط و تعلق
۱۳	۵- اللہ تعالیٰ نے غیر قوموں کے مقابلہ میں حضرت ابراہیم علیہ السلام کو مسلمان کہہ کر مسلمانوں کو افضل قرار دیا
۱۵	گوشہ ثانی: حضرت ابراہیم حدیث نبوی کی روشنی میں
۱۵	۱- حضرت محمد ﷺ کچھ چیزوں میں اپنے جدا مجد حضرت ابراہیم کے مشابہ ہیں
۱۶	۲- حضرت ابراہیم آپ کی بیوی حضرت سارہ اور ظالم بادشاہ
۱۸	۳- حضرت ابراہیم آپ کا خاندان اور خانہ کعبہ
۲۴	۴- حضرت ابراہیم مکہ کی حرمت اور اس کے لئے برکت کی دعا
۲۵	۵- خانہ کعبہ کی تعمیر میں حضرت ابراہیم کی طرز میں کمی
۲۷	۶- حضرت ابراہیم کے ساتھ ارکان حج کا رشتہ

۲۸	۷- حضرت ابراہیم کا رکن نماز کے ساتھ تعلق
۳۰	۸- حدیث نبوی کی روشنی میں حضرت ابراہیم کی بے مثال خصوصیات
۳۳	دوسری بحث: حضرت ابراہیم اور آپ کے سات لازمی پہلو کی تکمیل
۳۳	۱- آپ کا رب العزت کے ساتھ گہرا تعلق
۴۱	۲- والد محترم کے ساتھ حسن سلوک اگرچہ وہ کافر ہوں
۴۵	۳- حضرت ابراہیم کا اپنی بیوی کے ساتھ حسن معاشرت
۴۸	۴- حضرت ابراہیم کا اپنی اولاد کے ساتھ حسن تربیت
۵۴	۵- حضرت ابراہیم کا اپنی قوم اور معاشرہ کو نصیحت و خیر خواہی
۶۲	۶- حضرت ابراہیم کا سیاسی طاقتوں کے ساتھ مثبت پہلو
۶۴	۷- حضرت ابراہیم کا اصلاح مستقبل کی منصوبہ بندی
۶۷	تیسری بحث: سیرت ابراہیمی کا تجزیہ اور خلاصے
۸۴	خلاصہ
۸۹	کلمہ غلاف

## مقدمہ

تمام تعریفیں اس رب العزت کے لئے ہے جس نے زمین اور آسمانوں کو پیدا کیا اور تاریکیاں اور روشنی بنائی، پھر جن لوگوں نے اپنے رب کا انکار کیا وہی لوگ راہ راست سے ہٹنے والے ہیں اور ہم گواہی دیتے ہیں کہ اللہ ایک ہے اور اس کا کوئی شریک نہیں جیسا کہ کلام الہی میں ہے: ”اللہ یصطفیٰ من الملائکة رسلاً ومن الناس إن اللہ سمیع بصیر“ (اللہ فرشتوں میں سے اور انسانوں میں سے رسولوں کو منتخب کرتا ہے بے شک اللہ بہت زیادہ سننے والا اور دیکھنے والا ہے) اور ہم اس بات کی شہادت دیتے ہیں کہ حضرت محمد ﷺ اللہ کے بندہ اور اس کے سچے رسول ہیں اور ہم اس بات کے بھی گواہ ہیں کہ آپ ﷺ نے پیغام ہم تک پہنچا دیا اور امانت ادا کر دی اور قوم کو نصیحت کی، آپ ﷺ کے ذریعہ اللہ نے پوشیدہ رازوں سے پردہ ہٹایا آپ اخیر وقت تک اللہ کے دین کی خاطر سرگرم عمل رہے آپ پر اور آپ کے اہل و عیال، اصحاب کرام اور قیامت تک آنے والے تابعین کا درود و سلام اور رحمت و برکت نازل ہو۔

ہمارا موضوع بحث ہے ”حضرت ابراہیم علیہ السلام اپنی ذات میں بحیثیت امت“ جیسا کہ ارشاد باری ہے: ”إن ابراهیم کان أمة قانتاً لله حنیفاً ولم یک من المشرکین شاکراً لأنعمه اجتباہ وهداه إلی صراط مستقیم“ (سورہ نحل: ۱۲۰-۱۲۱) (بے شک ابراہیم ایک امت تھے اللہ کی طرف تمام ادیان سے ہٹ کر رجوع کرنے والے اور خشوع و خضوع اختیار کرنے والے تھے اور وہ مشرکین میں سے نہیں تھے اللہ کی نعمتوں کا شکر ادا کرنے والے تھے۔ اللہ

نے انہیں منتخب کیا اور سیدھے راستہ کی طرف رہنمائی کی)۔

جہاں تک اس موضوع بحث کا تعلق ہے تو یہ تقریباً دس سالوں سے چلا آ رہا ہے، جب بھی غور و فکر کے ساتھ اور تعلق مع اللہ کو ذہن و دماغ میں رکھ کر نماز میں تلاوت کرتا ہوں اور تشہد میں درود ابراہیمی پر پہنچتا ہوں تو میرے ذہن میں ایک سوال پیدا ہوتا ہے کہ ہم ہر نماز میں آخریہ درود کیوں پڑھتے ہیں: ”اللہم صل علی محمد و علی آل محمد کما صلیت علی ابراہیم و علی آل ابراہیم، و بارک علی محمد و علی آل محمد کما بارکت علی ابراہیم و علی آل ابراہیم إنک حمید مجید“۔

میں سوچتا تھا کہ جب ہمارے رسول تمام رسولوں کے سردار ہیں تو پھر ہماری نمازوں کا یہ کیا طریقہ ہے کہ ہم اللہ سے اسی طرح اپنے نبی پر درود و سلام اور رحمت و برکت کی دعا کی درخواست کرتے ہیں جس طرح حضرت ابراہیم علیہ السلام پر درود و رحمت کی۔

میں نے سرسری نظر ڈالی تو معلوم ہوا کہ حضرت ابراہیم علیہ السلام کا ہماری زندگی میں دیگر انبیاء کے مقابلہ میں ایک نمایاں خصوصیت و کردار ہے، کیونکہ حضرت ابراہیم نے ہی ہم لوگوں کو سب سے پہلے مسلم قوم کے لقب سے سرفراز کیا ہے، چنانچہ ارشاد باری ہے: ”ہو سسماکم المسلمین من قبل“ (الحج: ۷۸) (ابراہیم نے ہی اس سے پہلے تم لوگوں کا نام مسلمان بنایا)، اور اس کے علاوہ قربانی اور ارکان حج کا تعلق بھی حضرت ابراہیم علیہ السلام ہی سے پہلے جڑتا ہے جو کہ عقیدہ توحید کی قوت و طاقت، اسباب اختیار کرنے، شیطان کے وسوسوں کا مقابلہ کرنے اور اللہ کے حکم پر قائم رہنے کی صورت کو زندہ جاوید رکھنے کا بہترین ذریعہ ہے، بے شک عید قربان حضرت ابراہیم علیہ السلام کے لئے اپنی سخت آزمائش میں کامیابی کے بعد اللہ کی طرف سے تحفہ و انعام ہے، اسی وجہ سے حضرت ابراہیم علیہ السلام سب سے پہلے رسول قرار پائے، بلکہ اکثر انبیاء کرام کو اللہ نے ملت ابراہیمی کی پیروی کی تاکید کے لئے اتارا، چنانچہ ارشاد باری ہے: ”ثم

أوحينا إليك أن اتبع ملة إبراهيم حنيفاً وما كان من المشركين“ (النحل: ۱۲۳) (پھر ہم نے آپ کی طرف وحی کی کہ آپ ملت ابراہیمی کی پیروی کریں جو کہ امت کے لئے یکسو ہونے والے تھے اور مشرکوں میں سے نہ تھے، اور دوسری جگہ ارشاد ہے: ”ومن يرغب عن ملة إبراهيم إلا من سفه نفسه ولقد اصطفيناه في الدنيا وإنه في الآخرة لمن الصالحين“ (البقرہ: ۱۳۰) (اور کون ملت ابراہیمی سے روگردانی کر سکتا ہے مگر وہی جو اپنے آپ کو بے وقوف ٹھہرائے اور بے شک ہم نے ان کو دنیا میں چن لیا تھا اور آخرت میں صالحین میں سے ہوں گے)۔

اس لئے میں نے مناسب سمجھا کہ طائرانہ نظر کے بجائے غائرانہ نظر ڈالوں کہ قرآن کریم میں حضرت ابراہیم علیہ السلام کی سیرت و خصوصیت کو امتیازی شکل میں آخر کیوں پیش کیا گیا ہے، ایسے مقام پر جہاں فقہ و تدبر کے مباحث آتے ہیں پھر میں نے ممکن حد تک احادیث نبویہ کو جمع کیا، خصوصاً صحاح سے اور عام طور سے کتب سنن اور دیگر احادیث مرویہ سے تاکہ میں ان نصوص پر کلی طور پر غور کر سکوں جو ہمارے سامنے حضرت ابراہیم علیہ السلام کی حقیقی سیرت و کردار کی تصویر کشی کریں، اور یہ ایک ایسا علمی طریقہ ہے جس کے فوائد کو میں ضروری سمجھتا ہوں، اسی وجہ سے ہم نے یہ موضوع اختیار کیا ہے اور قرآن و حدیث کی روشنی میں اس کا تتبع کیا ہے اور مکمل معانی اور پاکیزہ آثار اخذ کیا ہے اور یہ تحقیق دلکش اور خوشنما ہے، افکار و حقائق، لطف اندوز اور فرحت بخش باتیں قرآن و حدیث کے اندر وافر مقدار میں موجود ہیں، اسی طرح آپ ﷺ کی سیرت اور تمام نبیوں کی سیرت میں بھی یہ چیزیں بدرجہ اتم موجود ہیں۔

ان چیزوں کی تلاش و جستجو کے بعد جو بات میرے ذہن میں سب سے پہلے آئی وہ یہ ہے کہ اس میدان میں ایک شخص بذات خود امت اور قوم ہے کہ اس میں ایک شخص امت کی طرح ہے اور امت کے غم میں زندگی بسر کرنے والے اور امت کے درمیان بہت بڑا فرق ہے، کیونکہ امت صرف اپنے لباس اور کھانے پینے کا اہتمام کرتی ہے جب کہ امت کے غم میں زندگی بسر

کرنے والا اپنے حاضر و مستقبل پر نظر رکھتا ہے اور اپنی قوم و معاشرہ کا بہت زیادہ خیال رکھتا ہے، اس اعتبار سے حضرت ابراہیم علیہ السلام یقیناً اپنی ذات میں بحیثیت امت ہیں، کافی غور و فکر کے بعد میں یہاں تک پہنچا کہ حضرت ابراہیم علیہ السلام جن کا ذکر قرآن پاک میں ۶۹ مرتبہ آیا ہے، وہ اس اللہ عزوجل کے خلیل ہیں جس نے تمام میدانوں میں ابراہیم علیہ السلام کی سیرت کو لازم قرار دینے کو کمال سیرت سے تعبیر کیا، تنگی و خوشحالی میں کافروں اور مسلمانوں کے ساتھ برتاؤ کرنے اور اپنے والدین بیوی، بچے، معاشرہ، قوم اور ساری دنیا کے ساتھ سلوک کرنے کے تمام معاملات میں ان کی سیرت کو لازم پکڑنے ہی کو کمال سیرت قرار دیا۔

جہاں تک ہمارا تعلق ہے تو فرائض کی ادائیگی میں ہمارے اندر بہت ساری خامیاں ہیں، مثلاً ہمارا ایک مسلمان جو صاف اول میں امام کے ساتھ نماز پڑھنے کا عادی ہے، جب اس کی رکعت اولیٰ اور تکبیر تحریمہ فوت ہو جاتی ہے تو وہ اپنے آپ کو سخت ملامت کرتا ہے یقیناً ایک بہتر امر ہے، لیکن وہی شخص متعین وقت میں دین کے دیگر فرائض انجام دینے کا اہتمام نہیں کرتا ہے تو آپ سمجھ سکتے ہیں کہ ہماری اندرون مسجد اور بیرون مسجد کے فرائض کے انجام دہی میں کتنا بڑا اخلا ہے، ایسے وقت میں ہمارا فرض بنتا ہے کہ ہم اسلامی اصول کو مساجد سے نکال کر سڑکوں کی طرف اور یونیورسٹیوں سے اداروں کی طرف لائیں تاکہ اسلام اللہ کی سر زمین میں ہر جگہ بلند و بالا ہو کر رہے۔ اب میں اس موضوع کے اندر ان ساتوں فرائض کے مکمل پہلو کو بیان کرنا چاہتا ہوں جس نے حضرت ابراہیم کو تمام انسانیت کے لئے اور ہر جگہ کے لئے ایک اسوہ بنا کر پیش کیا، ہم سوچتے ہیں کہ شریعت کے اصول و قوانین اصولی طور پر ماننے کے بجائے اسے تطبیقی طور پر اپنی زندگی میں شامل کریں تاکہ ہم نفس کے ساتھ انصاف کرنے میں جرأت مندی کا مظاہرہ کر سکیں کیونکہ مثل ہے ”بہادر وہ ہے جو اپنے نفس کے ساتھ انصاف کرتا ہے“۔

بائیں طور کہ اس معنی خیز مثال کے ذریعہ اپنی حقیقی زندگی میں اللہ کے احکام کی پابندی

کرنے میں مدد لے سکیں تاکہ مجاہدہ نفس میں ہم ایک نئے باب کا آغاز کر سکیں ان خلاؤں کو پر کرتے ہوئے اور لغزشوں اور خطاؤں میں مبتلا کرنے والے اسباب سے بچتے ہوئے جس سے انسانی زندگی خالی نہیں ہے۔

عنقریب ہم تفصیل کے ساتھ اس موضوع پر تینوں پہلوؤں سے بحث کریں گے:

پہلی بحث: حضرت ابراہیم قرآن وحدیث کی روشنی میں

دوسری بحث: حضرت ابراہیم اور آپ کی سات ذمہ داریوں کی تکمیل

تیسری بحث: ہماری زندگیوں کی خامیاں اور حضرت ابراہیم کی سیرت میں اس کا حل

میرے دینی بھائیو!

اسی کے ساتھ شعور و آگہی میں اپنے شب و روز گزاریں اور مہینوں اور سالوں کو صرف کریں تاکہ یہ اوقات ہمارے لئے مستقل فرحت آگیں اور فرحت بخش رہے، میں چاہتا ہوں کہ جس طرح سے میں نے حلاوت ایمان کا ذائقہ محسوس کیا آپ بھی اس سے لطف اندوز ہوں اور ہم لوگوں کے اندر وہ یقین پیدا ہو جائے جس کی ہمیں اشد ضرورت ہے اور یہ یقین حضرت ابراہیم کی سیرت میں غور و فکر کرنے ہی سے حاصل ہو سکتا ہے، وہ ابراہیم جن کا اللہ اور مومنوں کے نزدیک ایک منصب و مقام ہے کیونکہ انہوں نے اپنی ذمہ داری کو احساس ذمہ داری کے ساتھ ادا کیا اور ان خلاؤں کو پر کیا اور ان برائیوں کو ختم کیا جو انسانی زندگی کا جز خاصہ بن چکی تھیں۔

واللہ ولی التوفیق

ڈاکٹر صلاح الدین

عرفہ واضحیٰ

مملکت بحرین

۱۴۲۹ھ

پہلی بحث:

## حضرت ابراہیم قرآن و سنت کی روشنی میں

### گوشہ اول: حضرت ابراہیم قرآن کی روشنی میں

حضرت ابراہیم کا ذکر اعلیٰ پیامہ پر قرآن کریم میں موجود ہے، اللہ تعالیٰ نے ان کے نام سے ایک مکمل سورہ کا انتخاب کیا ہے، قرآن کریم میں ۶۹ مرتبہ آپ کا ذکر آیا ہے جس کی تفصیل مندرجہ ذیل ہے:

- سورہ بقرہ میں پندرہ مرتبہ
- سورہ آل عمران میں سات مرتبہ
- سورہ نساء، انعام، ہود، انبیاء میں چار چار مرتبہ
- سورہ توبہ، مریم، حج اور صافات میں تین تین مرتبہ
- سورہ یوسف، نحل، عنکبوت اور ممتحنہ میں دو دو مرتبہ
- سورہ ابراہیم، حجر، شعراء، احزاب، ص، شوری، زخرف، ذاریات، نجم، حدید اور اعلیٰ میں ایک ایک مرتبہ

اس کا مطلب یہ ہے کہ حضرت ابراہیم علیہ السلام کا ذکر قرآن کے تہہ تہہ میں پھیلا ہوا ہے خواہ وہ طویل مفصل ہو یا اوساط مفصل یا قصار مفصل ہو، اگر آپ قرآن پاک کے کسی بھی جزء کا سرسری جائزہ لیں تو آپ نور ربانی کے ایسے جزئیات دیکھیں گے جو آپ کے سامنے ایک ایسے شخص کا بے مثال نمونہ پیش کر رہا ہے جو واقعی اللہ کا دوست بننے کا مستحق ہے اور ہماری تہذیبی،

روحانی، اخلاقی اور اجتماعی زندگی میں اس کا اثر موجود ہے۔

حضرت ابراہیم علیہ السلام سے متعلق قرآن کریم کی آیتوں کو درج ذیل نکات میں تقسیم کرنا مناسب معلوم ہوتا ہے:

۱- امت کا نام حضرت ابراہیم کے ساتھ جڑنا، جیسا کہ اللہ نے اس آیت میں ارشاد فرمایا ہے: ”هو سماكم المسلمین من قبل وفي هذا ليكون الرسول شهيداً عليكم وتكونوا شهداء على الناس“ (الحج: ۸۷) (اسی نے تمہیں مسلم قرار دیا پہلے بھی اور اس قرآن میں بھی تاکہ رسول تمہارے گواہ ہوں اور تم سب لوگوں کے مقابلہ گواہ رہو)۔ اس کا مطلب یہ ہے کہ ہمارے لئے حضرت ابراہیم علیہ السلام کے دین کی تجدید کی گئی ہے کیونکہ انہوں نے ہمارے اس نام یعنی مسلمان کا انتخاب کیا تاکہ تمام مخلوق میں ہماری عزت و شرافت کا ایک الگ مقام ہو۔

۲- حضرت ابراہیم علیہ السلام پر ایمان لانے کے بعد ان کی شریعت کی پیروی، جیسا کہ اللہ تعالیٰ کا ارشاد ہے: ”ومن يرغب عن ملة إبراهيم إلا من سفه نفسه“ (البقرہ: ۱۳۰) (اور ابراہیم کے مذہب سے کون پھرے گا مگر وہی جس نے اپنے کو احمق بنا لیا ہو)۔ اور دوسری جگہ اللہ عزوجل کا ارشاد ہے: ”قولوا آمنا بالله وما أنزل إلينا وما أنزل إلى إبراهيم وإسماعيل وإسحاق ويعقوب والأسباط وما أوتى موسى وعيسى وما أوتى النبيون من ربهم لا نفرق بين أحد منهم ونحن له مسلمون“ (البقرہ: ۱۳۶) (کہہ دو کہ ہم تو ایمان رکھتے ہیں اللہ پر اور اس پر جو ہم پر اتارا گیا اور ابراہیم، اسماعیل، اسحاق اور یعقوب اور اولاد یعقوب پر اتارا گیا اور جو موسیٰ وعیسیٰ کو دیا گیا اور اس پر جو دوسرے انبیاء کو ان کے پروردگار کی طرف سے دیا گیا اور ہم ان میں کسی کے درمیان بھی فرق نہیں کرتے اور ہم اللہ ہی کے حکم کو ماننے والے ہیں)۔ ہم یہ کہہ سکتے ہیں کہ اس معنی کا بار بار سورہ آل عمران، نساء، انعام،

یوسف، نخل اور ص میں آنا اس بات کی تاکید کرتا ہے کہ ان کی رسالت، کتاب اور ان کی شریعت پر ایمان لانا کس قدر ضروری ہے۔

۳- حضرت ابراہیم بحیثیت ابوالانبیاء، جیسا کہ اللہ تعالیٰ کا سورہ یوسف میں ارشاد ہے: ”وَاتَّبَعْت مِلَّةَ إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نَشْرِكَ بِاللَّهِ مِنْ شَيْءٍ“ (یوسف: ۳۸) (میں نے تو مذہب اپنے بزرگوں ابراہیم، اسحاق اور یعقوب کا اختیار کیا ہے ہم کو کسی طرح زیب نہیں کہ اللہ کے ساتھ ہم کسی شئی کو بھی شریک قرار دیں)۔ اس طرح سے حضرت اسماعیل کے توسط سے انہیں ہمارے نبی محمد ﷺ کے باپ ہونے کا شرف حاصل ہے جیسا کہ وہ بنی اسرائیل کے نبیوں کے باپ ہیں، ان میں سے یوسف بن یعقوب بن اسحاق بن ابراہیم چنندہ نبیوں اور رسولوں کے جد امجد ہیں۔

۴- حضرت ابراہیم علیہ السلام کا ارکان حج کے ساتھ ربط و تعلق، اس ربط کا ذکر قرآن پاک میں متعدد جگہوں پر ہوا ہے، ان میں سے اہم درج ذیل ہیں:

الف- انہوں نے اپنے فرزند حضرت اسماعیل کے ساتھ مل کر خانہ کعبہ کی تعمیر کی، جیسا کہ اللہ تعالیٰ نے قرآن پاک میں ذکر کیا ہے: ”وَإِذ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ“ (البقرہ: ۱۲۷) (اور وہ وقت بھی قابل ذکر ہے جب ابراہیم و اسماعیل علیہما السلام خانہ کعبہ کی بنیادیں بلند کر رہے تھے اے ہمارے پروردگار ہم سے یہ قبول کر لے یقیناً تو ہی سب کچھ سننے اور جاننے والا ہے)۔

ب- ان دونوں نے طواف کرنے اور اعتکاف کرنے والوں کے لئے خانہ کعبہ کی پاکیزگی کا اہتمام کیا، جیسا کہ قرآن کریم میں آیا ہے: ”وَعَاهَدْنَا إِلَىٰ إِبْرَاهِيمَ وَإِسْمَاعِيلَ أَنْ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ“ (البقرہ: ۱۲۵) (اور ہم نے ابراہیم اور اسماعیل کی طرف حکم بھیجا کہ تم دونوں میرے گھر کو پاک صاف رکھو طواف کرنے والوں،

اعتکاف، رکوع اور سجدہ کرنے والوں کے لئے)۔

ج- حضرت ابراہیمؑ تنہا وہ شخص ہیں جنہیں لوگوں میں حج کے اعلان کی اجازت دی گئی، جیسا کہ اللہ تعالیٰ کا ارشاد ہے: ”وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ“ (الحج: ۲۷) (اور لوگوں میں حج کا اعلان کر دو تمہارے پاس پیدل بھی آئیں گے اور دہلی اونیوں پر بھی، جو در دراز راستوں سے پہنچی ہوں گی)۔

د- حضرت ابراہیمؑ وہ پہلے شخص ہیں جنہوں نے سب سے پہلے مکہ مکرمہ کے امن وامان اور پھر رزق میں برکت کی دعا کی، جیسا کہ اللہ تعالیٰ کا ارشاد ہے: ”وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ مَنْ آمَنَ مِنْهُمْ بِاللَّهِ وَالْيَوْمِ الْآخِرِ قَالَ وَمَنْ كَفَرَ فَأُمْتِعْهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ وَبِئْسَ الْمَصِيرُ“ (البقرہ: ۱۲۶) (اور وہ وقت بھی یاد کرنے کے قابل ہے جب ابراہیم نے عرض کیا کہ اے میرے پروردگار اس شہر کو امن والا بنا دے اور اس میں رہنے بسنے والوں کو روزی دے پھلوں سے یعنی ان رہنے والوں کو جو اللہ اور روز آخرت پر ایمان لائیں اللہ نے ارشاد فرمایا کہ جو کفر کرے گا میں اسے بھی کچھ دن مزہ اٹھانے دوں گا پھر اسے کشاں کشاں عذاب جہنم تک پہنچا دوں گا اور وہ کیسا برا ٹھکانہ ہے)۔ حضرت ابراہیم علیہ السلام کی یہ اعلیٰ ترین حکمت عملی ہے کہ انہوں نے آسودگی سے پہلے امن وامان کی دعا کی کیونکہ جب خوف و ہراس ہو اور امن مفقود ہو تو آسودہ زندگی کا تصور نہیں کیا جاسکتا ہے۔

ہ- اللہ تعالیٰ نے آپ ﷺ کو مقام ابراہیم کو بطور تعظیم و تکریم سجدہ کی جگہ بنانے کا حکم دیا، جیسا کہ ارشاد ربانی ہے: ”وَاتَّخِذُوا مِنْ مَّقَامِ إِبْرَاهِيمَ مُصَلًّى“ (البقرہ: ۱۲۵) (اور مقام ابراہیم کو نماز کی جگہ بنا لو)۔

۵- اللہ تعالیٰ نے غیر قوموں کے مقابلہ میں حضرت ابراہیم علیہ السلام کو مسلمان کہہ کر

مسلمانوں کو افضل قرار دیا جب کہ ہر ایک مذہب نے خواہ وہ یہود ہو یا نصاریٰ اپنے لئے اس بات کا دعویٰ کیا کہ حضرت ابراہیمؑ ان کے ملت کے ہیں اور یہ حضرت ابراہیم کے عالم نبوت و رسالت کے میدان میں مقام و مرتبہ کی وجہ سے ہے اور متعدد آیات ان کو اسلام کے علاوہ کسی دوسری شریعت کی جانب منسوب کرنے کی منافی ہے۔

اس سلسلہ میں اللہ رب العزت کا ارشاد ہے: ”ما كان إبراهيم يهودياً ولا نصرانياً ولكن كان حنيفاً مسلماً وما كان من المشركين إن أولى الناس بإبراهيم للذين اتبعوه وهذا النبي والذين آمنوا والله ولي المؤمنين“ (آل عمران: ۶۷-۶۸) (ابراہیم نہ یہودی تھے نہ نصاریٰ بلکہ راہ راست والے مسلم تھے اور مشرکوں میں سے نہ تھے، بے شک ابراہیم سے سب سے قریب لوگ تو وہ ہیں جنہوں نے ان کی پیروی کی تھی اور یہ نبی ہیں اور وہ لوگ ہیں جو ان پر ایمان لائے اور اللہ ایمان لانے والے کا حامی ہے)۔

دوسری جگہ ارشاد بانی ہے: ”قل إنسى هدانى ربى إلى صراط مستقيم دينا قيما ملة إبراهيم حنيفاً وما كان من المشركين“ (الانعام: ۱۶۱) (آپ کہہ دیجئے کہ مجھ کو میرے پروردگار نے ایک سیدھا راستہ بتا دیا ہے ایک دین مستحکم طریقتہ ابراہیم راست روکا، اور مشرکوں میں سے نہ تھے)، اس کے علاوہ بہت سی آیتیں ہیں جو حضرت ابراہیمؑ کی زندگی کے ساتوں توازن کو ظاہر کرتی ہیں خواہ ان کا تعلق اللہ، والد، بیوی، بچے، معاشرہ، سیاسی قوت اور ساری دنیا کے مستقبل کی اصلاح کے ساتھ مربوط ہو ان ساری باتوں کے لئے ہمیں ایک لمبی بحث اور خاص باب قائم کرنے کی ضرورت ہوگی۔

## گوشہ ثانی: حضرت ابراہیم علیہ السلام حدیث نبوی کی روشنی میں

ایک طرف حضرت ابراہیم علیہ السلام کے درختوں ذکر قرآن کریم میں موجود ہے تو دوسری طرف احادیث نبویہ میں ان کے مختلف پہلوؤں کا ذکر موجود ہے ان میں سے اہم مندرجہ ذیل ہیں:

۱- حضرت محمد ﷺ کچھ چیزوں میں اپنے جدا مجد حضرت ابراہیم کے مشابہ ہیں: جیسا کہ امام بخاری نے حضرت ابو ہریرہ کی سند سے بیان کیا ہے کہ آپ ﷺ نے ارشاد فرمایا: ”جس رات مجھے سیر کرائی گئی میں نے موسیٰ کو دیکھا کہ وہ کم گوشت والے اور سیدھے بالوں والے بزرگ تھے گویا وہ شنوہ کے افراد میں سے ہیں اور میں نے حضرت عیسیٰ کو دیکھا وہ میانہ قد سرخ جھلکتی رنگ کے بزرگ ہیں گویا ابھی حمام سے نکلے ہیں اور میں حضرت ابراہیم کی اولاد میں سب سے زیادہ ان کے مشابہ ہوں“ (صحیح البخاری؛ کتاب الانبیاء)، گویا کہ نبی اکرم ﷺ صورت و سیرت دونوں میں ان کے مشابہ تھے، کیونکہ آپ ﷺ ان کی مبارک نسل سے تھے اور انہیں کی شریعت اور طریقہ پر تھے، جس کی تائید صحیح مسلم کی اس روایت سے ہوتی ہے، جس کو امام مسلم نے واہلہ بن اسقع کے حوالہ سے بیان کیا ہے کہ نبی کریم ﷺ نے فرمایا: ”اللہ تعالیٰ نے اسماعیل کی اولاد سے بنی کنانہ کو اور بنی کنانہ سے قریش کو اور قبیلہ قریش سے بنو ہاشم کو اور بنو ہاشم سے مجھے منتخب کیا“ (صحیح مسلم؛ کتاب الفضائل)۔

حضرت محمد ﷺ کا اپنے باپ حضرت ابراہیم علیہ السلام کے مشابہ ہونے کی اور زیادہ تائید اس بات سے ہوتی ہے کہ اللہ تعالیٰ نے آپ کو بھی دوست بنایا، جیسا کہ امام مسلم نے جناب

بن جنادہ کی سند سے روایت کیا ہے کہ میں نے نبی کریم ﷺ کو یہ فرماتے ہوئے سنا: ”میں نے اللہ تعالیٰ سے تم میں سے اپنے ایک دوست بنانے کی درخواست کی تو اللہ تعالیٰ نے مجھے دوست بنا لیا جیسا کہ حضرت ابراہیم علیہ السلام کو دوست بنایا اگر میں اپنی امت میں سے کسی اور کو اپنا دوست بناتا تو حضرت ابو بکرؓ کو بناتا“ (صحیح مسلم: کتاب المساجد)۔

۲- حضرت ابراہیمؑ، آپ کی بیوی حضرت سارہ اور ظالم بادشاہ:

جن سخت آزمائشوں کی تفصیل سنت نبویہ میں اور قرآن کریم کی آیات میں موجود ہے ان میں حضرت ابراہیمؑ کا اپنے زمانہ کے ظالم بادشاہ کا سامنا کرنا اور ان کے ساتھ اس کا سلوک و رویہ ہے، یہ باتیں دو امر سے متصف ہیں، ایک اللہ پر ایمان کامل اور دوسرا اس ظالم و جابر بادشاہ کے ساتھ برتاؤ کرنے میں کامل حکمت ہے۔

اس کی وضاحت بخاری شریف کی اس حدیث سے ہوتی ہے جو حضرت ابو ہریرہ کی سند سے بیان کی گئی ہے، نبی کریم ﷺ نے فرمایا کہ حضرت ابراہیمؑ نے سارہ کے ساتھ ہجرت کیا، ایک ایسی بستی میں تشریف لے گئے جس میں ایک بادشاہ یا ایک ظالم تھا، اس کو اطلاع دی گئی کہ حضرت ابراہیمؑ ایک حسین ترین عورت کے ساتھ آئے ہیں، اس بادشاہ نے ابراہیمؑ کو بلا کر پوچھا اے ابراہیمؑ تمہارے ساتھ یہ کون ہے تو انہوں نے جواب دیا کہ یہ میری بہن ہے، پھر حضرت ابراہیمؑ سارہ کے پاس واپس ہوئے اور فرمایا کہ وہاں جا کر مجھے جھٹلانا مت کیونکہ میں نے اس بادشاہ کو بتایا ہے کہ تم میری بہن ہو، بخدا اس روئے زمین پر اس وقت میرے اور تیرے سوا اور کوئی مومن نہیں ہے، پھر اس بادشاہ نے حضرت سارہ کو اپنے یہاں بلایا اور ان کی طرف بڑھا تو سارہ بھی اٹھیں، وضو کیا اور نماز پڑھنے لگیں اور یہ دعا کی، اے اللہ اگر میں تجھ پر اور تیرے رسول پر ایمان لائی ہوں اور پاکدامن رہی ہوں تو کافر کو مجھ پر قادر نہ بنا یہ دعا کرتے

ہی وہ کافر زمین پر گر پڑا، ناک سے آواز آنے لگی اور پاؤں زمین پر رگڑنے لگا یہ دیکھ کر حضرت سارہ نے کہا: اے اللہ اگر یہ مرجائے گا تو یہ کہا جائے گا کہ اسی نے مار ڈالا ہے۔ دوسری یا تیسری مرتبہ اسی طرح ہوا جو اس نے اپنے درباریوں سے کہا کہ تم نے میرے پاس شیطان کو بھیجا ہے اسے ابراہیم کے پاس لوٹا دو اور اسے حضرت ہاجرہ کو بھی دے دو، حضرت سارہ ابراہیم کے پاس آئیں اور عرض کیا کہ کیا آپ کو پتہ چلا کہ اللہ نے کافر کو ذلیل کر دیا اور اس سے ایک خادمہ بھی دلوائی،“ (صحیح بخاری؛ کتاب البیوع)۔

یہ قصہ ایمان اور بڑے بڑے معاملات میں حکمت عملی اختیار کرنے کی اہمیت پر دلالت کرتا ہے، کیونکہ جب حضرت ابراہیم بادشاہ کے حاشیہ برداروں کے ذریعہ آزمائے گئے اس طور پر کہ ان لوگوں نے بادشاہ کو ایک حسین ترین عورت کے ساتھ حضرت ابراہیم کے آنے کی اطلاع دی تو بادشاہ نے اسے حضرت ابراہیم سے جبراً لے لینے کا ارادہ کیا لہذا اس وقت حضرت ابراہیم نے یہ شرعی حیلہ اختیار کیا اور حضرت سارہ نے اللہ پر بھروسہ کے ساتھ یہ رویہ اختیار کیا، اللہ سے تضرع اور الحاح کے ساتھ یہ دعا کی: ”اللہم ان کنت آمنت بک و برسولک و أحصنت فرجی إلا علی زوجی فلا تسلط علی الکافر“، اللہ تعالیٰ نے ان کی دعا قبول کر لی اور بادشاہ پر غشی طاری ہو گئی، لیکن جب حضرت سارہ کو اپنے اوپر اس کے قتل کا الزام ہونے کا خوف ہوا تو انہوں نے اللہ سے اس کے لئے عافیت کی دعا کی، لیکن جب وہ ہوش میں آیا تو پھر زیادتی کا ارادہ کیا پھر حضرت سارہ نے اسی طرح دعا کی پھر اس پر غشی طاری ہو گئی اور اس نے (بادشاہ) حضرت سارہ کو شیطان خیال کیا اور انہیں اجرت و غنیمت کے ساتھ حضرت ابراہیم کے حوالہ کر دیا، سب سے بڑی اجرت حضرت اسماعیل کی والدہ محترمہ حضرت ہاجرہ تھیں، اس طرح پاکدامنی، حکمت، اور صبر جمیل کے ساتھ یکے بعد دیگرے آزمائشوں سے گذرے۔

۳- حضرت ابراہیمؑ، آپ کا خاندان اور خانہ کعبہ:

حضرت ابراہیمؑ اور آپ کے خاندان کا خانہ کعبہ سے رشتہ کے متعلق بکثرت ایسی احادیث موجود ہیں جن کا بیان نہایت مفید ہے اور قرآن میں حضرت ابراہیمؑ سے متعلق مختصر تذکروں کی تفصیل ہے:

الف- ان میں سے وہ حدیث ہے جسے امام بخاری نے ابن عباسؓ سے روایت کیا ہے کہ نبی کریم ﷺ نے ارشاد فرمایا: سب سے پہلے عورتوں میں کمر بند حضرت اسماعیلؑ کی والدہ نے بنایا، انہوں نے کمر بند اس لئے لگایا کہ اپنے نشان قدم کو مٹادیں تاکہ سارہ پیچھا نہ کر سکیں جب ابراہیمؑ انہیں اور ان کے بچے اسماعیلؑ کو لے کر شام چلے گئے اس وقت بچہ دودھ پیتا تھا، انہیں لیجا کر بیت اللہ کے قریب زمزم کے اوپر ایک بڑے درخت کے پاس مسجد کے بالائی حصہ میں رکھا اس وقت مکہ میں کوئی بھی نہ تھا اور نہ وہاں پانی تھا ان دونوں کو وہاں رکھا اور ان کے پاس ایک تھیلی رکھی جس میں کھجوریں تھیں اور ایک مشکیزہ جس میں پانی تھا، اس کے بعد حضرت ابراہیمؑ واپس ہونے کے لئے مڑے تو اسماعیلؑ کی ماں بھی ان کے پیچھے چلیں اور کہا: اے ابراہیمؑ ہمیں اس وادی میں چھوڑ کر کہاں جا رہے ہو جہاں نہ کوئی انسان ہے اور نہ کوئی چیز، انہوں نے یہ جملہ کئی بار کہا لیکن حضرت ابراہیمؑ نے توجہ نہیں دی، تو پوچھا کہ کیا اللہ کا حکم ہے؟ حضرت ابراہیمؑ نے فرمایا: ہاں، اس پر حضرت ہاجرہؑ نے کہا: اگر ایسا ہے تو اللہ ہمیں ضائع نہیں کرے گا، یہ کہہ کر واپس آگئیں اور حضرت ابراہیمؑ چلے گئے جب اس گھاٹی کے پاس پہنچے جہاں سے وہ ان کو دیکھ نہ پاتے تو بیت اللہ کی جانب رخ کر کے دونوں ہاتھ اٹھا کر یہ دعا کی: اے پروردگار! میں نے اپنی اولاد ایسی وادی میں بسائی ہے جس میں کاشت نہیں ہوتی، تیرے عزت والے گھر کے پاس تاکہ وہ تیرا شکر کریں۔

حضرت اسماعیل کی والدہ اسماعیل کو دودھ پلاتی رہیں اور وہ پانی پیتی رہیں، یہاں تک کہ جب مشک میں رکھا ہوا پانی ختم ہو گیا، انہیں اور ان کے بچے کو پیاس لگی اور وہ تڑپنے لگا یا راوی کا قول ہے کہ ایڑیاں رگڑنے لگان کی والدہ صفا پر چڑھیں اور پھر وادی پر نظر ڈالیں یہ دیکھنے کے لئے کہ کچھ ہے لیکن کچھ نظر نہ آیا تو صفا پہاڑ سے اتر کر آگے بڑھیں جب وادی میں پہنچیں تو اپنے کرتا کا دامن اٹھا کر اس طرح دوڑ پڑیں جیسے سخت مصیبت زدہ انسان دوڑتا ہے اور وادی کو پار کر کے مروہ پر آئیں اور اس پر کھڑی ہو کر نظر دوڑاتی رہیں مگر کچھ نظر نہ آیا اس طرح حضرت ہاجرہ نے سات چکر لگایا۔

حضرت ابن عباس کا بیان ہے کہ نبی کریم ﷺ نے فرمایا کہ اسی وجہ سے لوگ صفا و مروہ کے درمیان سعی کرنے لگے، ساتویں بار جب مروہ پر چڑھیں تو ایک آواز سنا تو اپنے آپ سے کہا چپ رہو، اس کے بعد سننے کی کوشش کی تو پھر دوبارہ وہی آواز آئی تو انہوں نے کہا کہ تو نے تو مجھے آواز سنائی کاش تیرے پاس مدد کا کوئی سامان ہوتا، اچانک انہوں نے زمزم کے پاس فرشتہ کو دیکھا جس نے اپنی ایڑی یا بازو سے زمین کرید ا یہاں تک کہ پانی نکل آیا تو حضرت ہاجرہ اسے گھیرنے لگیں اور اپنے ہاتھوں سے رکنے کا اشارہ کرنے لگیں اور چلو میں پانی لے کر مشک میں بھرنے لگیں اس کے بعد پانی ابلتا رہا۔

حضرت ابن عباس کا بیان ہے کہ نبی کریم ﷺ نے فرمایا: اللہ اسماعیل کی والدہ پر رحم فرمائے اگر زمزم کو چھوڑ دیتیں یا یہ فرمایا پانی چلو میں نہیں لیتیں تو زمزم ایک بہتا ہوا چشمہ ہوتا، راوی کا بیان ہے کہ حضرت ہاجرہ نے پانی پیا اور بچے کو دودھ پلایا تو فرشتہ نے ان سے کہا کہ ضائع ہونے کا اندیشہ نہ کرو یہاں بیت اللہ ہے جسے یہ بچہ اور اس کے والد تعمیر کریں گے اور یقین رکھو کہ اللہ تعالیٰ اس کے باشندہ کو ضائع نہیں کرے گا اور خانہ کعبہ ٹیلہ کے مثل زمین سے اونچا تھا، سیلاب دائیں بائیں سے ہو کر گزر جاتا، حضرت ہاجرہ اسی طرح رہیں یہاں تک کہ قبیلہ جریم کے کچھ لوگ

یا کچھ گھرانے کدا کے راستہ سے آئے اور مکہ کے نشیبی علاقہ میں اترے تو ان لوگوں نے ایک چڑیا کو منڈلاتے دیکھ کر کہا کہ یہ پرندہ پانی پر منڈلا رہا ہے حالانکہ اس وادی سے ہم بارہا گزرے ہیں لیکن اس میں پانی نہیں ہے، ان لوگوں نے ایک دو آدمی کو تلاش کے لئے بھیجا وہ لوگ واپس آ کر اپنے ساتھیوں کو پانی کی موجودگی کی خبر دی تو یہ لوگ پانی کے چشمہ کی طرف بڑھے۔ (راوی کا بیان ہے کہ حضرت اسماعیل کی والدہ پانی کے پاس تھیں)، ان لوگوں نے ان سے وہاں قیام پذیر ہونے کی اجازت چاہی تو انہوں نے اجازت دی لیکن ساتھ میں یہ شرط لگا دی کہ تمہیں پانی پر کوئی مالکانہ حق نہ ہوگا ان لوگوں نے اس شرط کو منظور کر لیا۔

حضرت ابن عباسؓ کا بیان ہے کہ آپ ﷺ نے ارشاد فرمایا: اسماعیل کی والدہ نے اسے غنیمت سمجھا اور وہ چاہتی بھی تھیں کہ کچھ لوگ یہاں رہیں جن سے انس (الفت) حاصل ہو، ان لوگوں نے اپنے اہل و عیال کو بلالیا اور بس گئے اور ان کے بہت سارے گھر آباد ہو گئے، بچہ بھی جوان ہو گیا اور ان سے ہی عربی سیکھی، جوان ہونے پر یہ بچہ انہیں بہت پسند آیا، بالغ ہونے کے بعد ان لوگوں نے اپنے میں سے ایک عورت سے شادی کر دی، حضرت اسماعیل کی والدہ کا انتقال ہو گیا، اسماعیل کی شادی کے بعد حضرت ابراہیمؑ اپنے لڑکے کو دیکھنے آئے تو انہیں گھر میں موجود نہ پا کر ان کی اہلیہ سے ان کے بارے میں پوچھا، انہوں نے بتایا کہ ہمارے لئے کچھ تلاش کرنے گئے ہیں پھر حضرت ابراہیمؑ نے ان کے گزر بسر کے بارے میں پوچھا تو اس نے کہا کہ ہم بری حالت، تنگ دستی اور سختی میں ہیں، اس نے ان سے شکایت کی، پھر حضرت ابراہیمؑ نے فرمایا جب تمہارا شوہر آئے تو میرا سلام کہنا اور یہ بھی کہہ دینا کہ اپنے دروازہ کی چوکھٹ بدل دے، جب حضرت اسماعیلؑ واپس آئے تو کچھ بوئے آشنائی محسوس کر کے اپنی اہلیہ سے پوچھا کیا کوئی آیا تھا، اس نے کہا ایسے ایسے حلیہ کا ایک بوڑھا شخص آیا تھا اس نے ہمارے بارے میں پوچھا تو میں نے انہیں بتا دیا، اور انہوں نے ہم لوگوں کی زندگی کے بارے میں پوچھا تو میں نے انہیں

بتا دیا کہ ہم تنگی و سختی میں ہیں، پھر حضرت اسماعیل نے اپنی بیوی سے پوچھا کہ انہوں نے کچھ وصیت بھی کی؟ اس نے بتایا کہ مجھے یہ حکم دیا کہ تمہیں سلام کہوں اور ساتھ میں یہ بھی وصیت کی کہ تم اپنے دروازہ کی چوکھٹ بدل دو تو حضرت اسماعیل نے فرمایا کہ وہ میرے والد تھے اور انہوں نے مجھے حکم دیا کہ میں تم سے جدائی اختیار کر لوں، لہذا تم اپنے اہل کے پاس چلی جاؤ اور حضرت اسماعیل نے اسے طلاق دے کر قبیلہ بنی جریم میں ہی دوسری شادی کر لی۔

پھر اللہ کی مرضی کے مطابق کچھ دنوں کے بعد حضرت ابراہیم علیہ السلام اسماعیل کے گھر تشریف لائے اور اسماعیل کو گھر میں نہ پا کر ان کی اہلیہ کے پاس گئے اور اس سے اسماعیل کے بارے میں دریافت کیا تو اس (اہلیہ) نے کہا کہ وہ ہمارے کھانے کے لئے کچھ تلاش کرنے گئے ہیں، پھر پوچھا تم لوگ کس حال میں ہو اور تمہاری زندگی کیسے بسر ہو رہی ہے، اس نے کہا ہم اچھی حالت میں ہیں اور خوشحالی کے ساتھ زندگی بسر کر رہے ہیں اور اللہ کی حمد و ثنا کی، حضرت ابراہیم نے پوچھا: تمہاری غذا کیا ہے؟ اس نے کہا: گوشت، پھر پوچھا: پیتے کیا ہو؟ پانی حضرت ابراہیم نے کہا: اللہ ان کے گوشت اور پانی میں برکت دے۔

”نبی کریم ﷺ نے فرمایا: اس وقت ان کے لئے دانہ نہ تھا اگر ہوتا تو دانہ میں بھی برکت کی دعا کرتے اور فرمایا مکہ کے علاوہ کہیں اور صرف گوشت اور پانی پر گزارا مزاج کے موافق نہیں ہوتا“۔ حضرت ابراہیم نے فرمایا: جب تمہارے شوہر آئیں تو ان سے سلام کہنا اور یہ کہنا کہ وہ اپنے دروازہ کی چوکھٹ باقی رکھیں۔ جب حضرت اسماعیل آئے انہوں نے دریافت کیا کہ کوئی آیا تھا تو ان کی اہلیہ نے جواب دیا ہاں، ایک شاندار بزرگ تشریف لائے تھے اس نے ان کی خوبیاں بیان کیں اور یہ بھی کہا کہ انہوں نے آپ کو پوچھا تھا تو میں نے ان کو بتا دیا تو پھر ہمارے گزر بسر کے بارے میں پوچھا تو میں نے کہا ہم اچھی حالت میں ہیں، حضرت اسماعیل نے پوچھا کیا چلتے چلتے وہ کچھ فرما گئے؟ تو ان کی اہلیہ نے کہا آپ کو سلام کہہ گئے ہیں اور یہ بھی حکم دے گئے

کہ آپ اپنے دروازہ کی چوکھٹ باقی رکھیں تو حضرت اسماعیلؑ نے فرمایا: یہ میرے والد تھے اور تو میرے دروازہ کی چوکھٹ ہے مجھے حکم دیا کہ میں تمہیں ہمیشہ ساتھ رکھوں۔

اس کے بعد مشیت الہی کے مطابق کچھ وقفہ کے بعد پھر تشریف لائے اس وقت حضرت اسماعیلؑ زمزم کے قریب ایک بڑے درخت کے پاس تیر درست کر رہے تھے، جب ان کو دیکھا تو وہی کیا جو باپ بیٹے کے ساتھ اور بیٹا باپ کے ساتھ کرتا ہے پھر حضرت ابراہیمؑ نے فرمایا: اے اسماعیل! اللہ نے مجھے ایک حکم دیا تو اسماعیل نے کہا: حکم خداوندی کی تعمیل کیجئے، پھر حضرت ابراہیمؑ نے فرمایا: میری مدد کرو گے؟ عرض کیا ساتھ دوں گا، فرمایا: اللہ نے مجھے یہاں ایک گھر بنانے کا حکم دیا ہے اور ایک ایسے ٹیلہ کی طرف اشارہ کیا جو اردگرد سے بلند تھا وہیں خانہ کعبہ کی کرسی اس طرح بلند کی کہ حضرت اسماعیلؑ پتھر لاتے اور حضرت ابراہیمؑ تعمیر کرتے جب عمارت اونچی ہوگئی تو حضرت اسماعیل نے ایک بڑا پتھر لا کر رکھ دیا جس پر حضرت ابراہیمؑ کھڑے ہو کر تعمیر کرتے تھے اور حضرت اسماعیلؑ پتھر دیتے تھے اور یہ دعا بھی کرتے جاتے تھے:

”ربنا تقبل منا انک أنت السميع العليم“ (اے ہمارے رب! ہماری طرف سے قبول فرمालے بیشک تو سننے والا اور علم والا ہے)۔

راوی کا بیان ہے کہ وہ دونوں بیت اللہ کے اردگرد گھوم گھوم کر بناتے رہے اور مذکورہ دعا پڑھتے رہے (صحیح بخاری)۔

یقیناً یہ حدیث جامع ہے اس کے اندر درج ذیل نصیحتیں ہیں:

الف- حضرت ہاجرہؑ وہ پہلی عورت ہیں جنہوں نے سب سے پہلے کمر بند اختیار کیا جب وہ حاملہ ہوئیں تاکہ حضرت سارہ کی غیرت جوش نہ مارے۔

ب- جب حضرت سارہ کی غیرت بڑھی تو اپنے رب کے حکم کی بجا آوری اور اپنے شوہر اور اپنی راحت و آرام کے لئے دوسرے شہر منتقل ہونے پر بخوشی راضی ہو گئیں۔

ج۔ جب انہوں نے بحیثیت بیوی حضرت ابراہیم سے سوال کیا کہ آپ مجھے ایک ایسی جگہ میں کیوں چھوڑ جا رہے ہیں جہاں نہ کوئی انسان ہے، نہ کاشت کاری اور نہ کوئی چیز، لیکن حضرت ابراہیم نے جواب نہیں دیا تو حضرت ہاجرہ نے دوسری طرح سوال کو دہرایا کہ ”کیا اللہ نے اس کا حکم دیا ہے؟“ جب حضرت ابراہیم نے کہا: ہاں، تو انہوں نے اس اللہ کے حکم کو پختہ یقین کے ساتھ قبول کر لیا اور فرمایا تب تو یقیناً اللہ ہمیں ضائع نہیں کرے گا۔

د۔ پانی اور کھجور ختم ہونے کے بعد حضرت ہاجرہ کا پوری ہمت کے ساتھ صفا و مروہ کا سعی کرنا بعد کے آنے والی پوری امت کے لئے اعلیٰ مثال ہے کہ اسباب کو چھوڑ کر توکل نہ کرے، بلکہ اچھے سے اچھا سبب اختیار کر کے اللہ پر بھروسہ رکھے۔

ہ۔ اسباب اختیار کرنے کے ساتھ اللہ پر بھروسہ رکھنا ایک ایسے تربیت یافتہ معلم کی مثال ہے جسے بے حساب رزق میں اللہ کی عنایت حاصل ہو، جیسا کہ ان کے لڑکے حضرت اسماعیل کی ایڑی سے آب زمزم کا چشمہ جاری ہوا۔

و۔ حضرت ہاجرہ اور ان کے بیٹے حضرت اسماعیل کے لئے پانی صرف ضروری غذا ہی ثابت نہیں ہوا بلکہ اس کے ذریعہ سے انسانوں کے ساتھ الفت و محبت بھی ملی جب پرندہ پانی پینے کے لئے آیا اور اس نے قبیلہ بنو جریم کی ایسے وقت میں پانی کے چشمہ کی رہنمائی کی جب وہ لوگ اس کی تلاش میں تھے، لہذا وہ لوگ ان کے ساتھ رہنے لگے اور حضرت اسماعیل اس قبیلہ والوں کے ساتھ پروان چڑھتے رہے یہاں تک کہ اسی قبیلہ میں ان کی شادی ہو گئی۔

ز۔ حضرت ابراہیم اپنے خاندان کی ہمیشہ دیکھ بھال کرتے رہتے تھے۔  
ح۔ حضرت ابراہیم ہمیشہ اپنے لڑکے (اسماعیل) سے مشورہ لیتے تھے جب اللہ تعالیٰ نے آپ کو خانہ کعبہ کی تعمیر کا حکم دیا تو آپ نے بطور حکم اسے پیش نہیں کیا بلکہ یوں فرمایا: کیا تم اس حکم میں میری مدد کرو گے؟ حضرت اسماعیل نے اثبات میں جواب دیا پھر دونوں نے مل کر خانہ

کعبہ کی کرسی بلندی، حضرت ابراہیم تعمیر کرتے اور حضرت اسماعیل پتھر دیتے تھے اور دونوں یہ دعا کر رہے تھے: ”ربنا تقبل منا انک انت السميع العليم“ جب تعمیر مکمل ہوگئی تو دونوں نے اس دعا کو پڑھتے ہوئے خانہ کعبہ کا طواف کیا۔

ط- حضرت ابراہیمؑ نے دوبار زیارت کی، پہلی زیارت میں انہوں نے حضرت اسماعیلؑ کی بیوی کو شکایت کرتے ہوئے پایا جبکہ وہ انہیں نہیں پہچان سکی تو انہوں نے حضرت اسماعیلؑ کو اسے طلاق دینے کا حکم دیا، جب کہ دوسری زیارت میں حضرت اسماعیلؑ کی دوسری بیوی کو قانع پایا تو اسے اپنے پاس رکھنے اور تعظیم کرنے کا حکم دیا، اس سے یہ نتیجہ نکلا کہ ایک بیٹے کا باپ کے لئے یہی ایک مکمل اطاعت و فرمانبرداری ہے، لہذا باپ بیٹے کے درمیان رشتہ اس طرح قائم ہوتا ہے کہ باپ بیٹے کی دیکھ رکھ، عنایت و توجہ اور نصیحت و خیر خواہی کرتا ہے جبکہ بیٹا باپ کی مکمل اطاعت و فرمانبرداری اور حسن سلوک کرتا ہے۔

۴- حضرت ابراہیمؑ، مکہ کی حرمت اور اس کے لئے برکت کی دعا:

حضرت ابراہیمؑ نے مکہ کی حرمت و برکت کی دعا کی، جیسا کہ امام مسلم نے عبد اللہ بن زید بن عاصم کے حوالہ سے دریافت کیا ہے کہ حضرت محمد ﷺ نے ارشاد فرمایا: ”حضرت ابراہیمؑ نے مکہ کو مقدس قرار دیا اور اس کے باشندوں کے لئے دعا کی، چنانچہ میں نے مدینہ منورہ کی اسی طرح تعظیم کی جس طرح حضرت ابراہیمؑ نے مکہ کی کی، میں نے اس کے باشندوں کی صاع اور مد (ناپنے کا آلہ) کے لئے اسی طرح دعا کی جس طرح حضرت ابراہیمؑ نے مکہ والوں کے لئے کی“ (صحیح مسلم: کتاب الحج)۔

اور امام مسلم نے ایک دوسری جگہ حضرت ابو ہریرہ کی سند سے بیان کیا ہے کہ ابو ہریرہ کا قول ہے کہ جب لوگوں نے پہلے پھل کو درخت پر دیکھا تو لوگ اس پھل کو لے کر آپ ﷺ کے

پاس حاضر ہوئے، رسول ﷺ نے اسے لے کر یہ دعا کی: ”اللہم بارک لنا فی ثمرنا وبارک لنا فی مدینتنا، وبارک لنا فی صاعنا، وبارک لنا فی مدنا، اللہم إن ابراہیم عبدک واخلیلک ونبیک، وانی عبدک ونبیک، وإنہ دعاک لمکة، وانی أدعوک للمدینة، بمثل ما دعاک لمکة، ومثله معه“ (صحیح مسلم؛ کتاب الحج) (اے اللہ! ہمارے پھلوں، ہمارے شہر، صاع اور ہمارے مد میں خیر و برکت عطا فرما، اے اللہ یقیناً ابراہیم تیرے بندے، تیرے دوست اور تیرے نبی ہیں اور میں بھی تیرا بندہ اور نبی ہوں، انہوں نے مکہ کے لئے دعا کی اور میں مدینہ کے لئے وہی دعا کر رہا ہوں جو انہوں نے مکہ کے لئے کی اور مزید اسی کے مثل کچھ اور)۔

مکہ مکرمہ جو کہ ام القرى اور رسالت اسلام کا گوارہ ہے، اللہ تبارک و تعالیٰ کی رحمت و برکت یہ ہے کہ اس نے اس عظیم رسالت کے لئے مکہ کو تیار کیا، حضرت ابراہیمؑ کی اس دعا کی وجہ سے کہ اس شہر کو ایسا مقدس بنا دے کہ اس میں قتل و قتال نہ ہو اور ہر پناہ لینے والا انسان و حیوان، چرند و پرند حتیٰ کہ شجر بھی محفوظ و مامون رہے، حضرت ابراہیم نے اسی پر اکتفا نہیں کیا بلکہ رزق میں وسعت و برکت کی بھی دعا کی جس کی وجہ سے مکہ قیامت تک کے لئے امن و امان، خیر و برکت اور وسعت و ثروت کی سرزمین بن گیا، جب کہ وہ ان کا وطن اصلی نہیں تھا، کیونکہ آپ عراق میں پیدا ہوئے پھر مکہ تشریف لائے اپنی بیوی بچے کو وہاں چھوڑ دیا، خانہ کعبہ کی تعمیر کی، اللہ کے حکم سے آپ کی نشانیاں آج بھی موجود ہیں اور قیامت تک باقی رہنے والی ہیں۔

۵- خانہ کعبہ کی تعمیر میں حضرت ابراہیمؑ کی طرز میں کمی:

امام مسلم حضرت عائشہ صدیقہؓ سے روایت کرتے ہیں کہ رسول اللہ ﷺ نے ارشاد فرمایا: کیا تم نہیں دیکھتی کہ تیری قوم کے لوگوں نے خانہ کعبہ کی تعمیر کی، ان لوگوں نے حضرت ابراہیم

کے طرز بنیاد میں کمی کر دی۔ حضرت عائشہؓ فرماتی ہیں کہ میں نے کہا: اے اللہ کے رسول آپ اسے دوبارہ حضرت ابراہیم کی طرز پر کیوں تعمیر کروادیتے؟ تو آپ ﷺ نے فرمایا: اگر تیری قوم کے لوگوں کے اندر کفر میں جدت کا اندیشہ نہ ہوتا تو میں ضرور اس کام کو انجام دیتا (صحیح مسلم)۔

حضرت ابراہیم نے خانہ کعبہ کی تعمیر کی اور اس میں حجر اسود (یعنی وہ پتھر جہاں سے طواف کیا جاتا ہے) کو نصب کیا لیکن قبیلہ قریش نے خانہ کعبہ کی دوبارہ تعمیر کی اور ان کے پاس کافی مقدار میں مال و دولت نہ ہونے کی وجہ سے خانہ کعبہ کی تعمیر چھوٹی کر دی اور حجر اسماعیل کو چھوڑ دیا، جب فتح مکہ ہوا تو آپ ﷺ اسے حضرت ابراہیم کے طرز پر بنانے کی خواہش کی اور حجر اسماعیل کو اس میں شامل کرنا چاہا، لیکن آپ ﷺ اہل مکہ اور اس کے گرد و پیش کے نو مسلموں کی رعایت اور کچھ ضروری چیزوں کی وجہ سے اسے موخر کر دیا جو اہم تھیں، یہاں تک کہ آپ ﷺ کی وفات ہوگئی اور آپ کی قوم نے بھی اس میں کوئی تبدیلی نہیں کی، لیکن بنو امیہ کے عہد میں حجاز کے علاقہ میں عبداللہ بن زبیر کے ہاتھ پر لوگوں نے بیعت کی تو انہوں نے خانہ کعبہ کو منہدم کر دیا اور حضرت ابراہیم کے طرز اور آپ کی خواہش کے مطابق بنوایا، اور جب حجاج کا اس پر قبضہ ہوا تو اس نے اموی خلیفہ ولید بن عبدالملک کے اشارہ پر انہیں قتل کر دیا اور کہا ہم ابن زبیر کی گندگیوں کو دور کریں گے اور خانہ کعبہ کو نبی کریم ﷺ کی چھوٹی ہوئی حالت پر تعمیر کریں گے، لیکن جب بنو امیہ پر بنو عباس کا غلبہ ہوا تو جعفر بن منصور نے بنو امیہ کی بنائی ہوئی عمارت کو منہدم کر کے حضرت ابراہیم کی طرز پر بنا کر حجر اسماعیل کو شامل کرنا چاہا، کیونکہ وہ رسول اکرم ﷺ کی خواہش کو پوری کرنے اور عبداللہ بن زبیر کے طریقہ عمارت کو از سر نو بنانا چاہتے تھے۔

اس وقت اللہ تعالیٰ نے امام دارالہجرۃ مالک بن انس کے دل میں یہ بات ڈالی جس کو انہوں نے خلیفہ کو مخاطب کرتے ہوئے کہا: اے امیر المؤمنین! میں آپ کو اللہ کی قسم دیتا ہوں کہ آپ خانہ کعبہ کو اپنے بعد آنے والے بادشاہوں کے لئے ملعب (کھلونا) نہ بنادیں کہ ان میں

سے جو چاہے اپنے طریقہ پر بنائے کیونکہ ایسا کرنے سے لوگوں کے دلوں سے اس کی عظمت ختم ہو جائے گی، لہذا اس وقت سے خانہ کعبہ اللہ کے فضل و کرم اور امام مالک کے اس تاریخی جملہ (یعنی کہیں ایسا نہ ہو کہ سیاسی اختلافات اور خواہشوں کی بنیاد پر خانہ کعبہ میں ردوبدل ہوتا رہے) کی وجہ سے آج تک محفوظ ہے۔

۶- حضرت ابراہیم کے ساتھ ارکان حج کا رشتہ:

رکن حج ایک اہم فریضہ ہے جس کی ادائیگی کے لئے ہر سال مسلمان جمع ہوتے ہیں، اس کا بھی حضرت ابراہیم اور آپ کے خاندان کے ساتھ ایک گہرا تعلق ہے، کیونکہ جب ہم نے اس گہرے تعلق کی کچھ تصویر قرآن کریم کی روشنی میں ذکر کر دیا تو اب ہم ان احادیث نبویہ کو بھی بیان کرنا چاہتے ہیں جن سے مزید اس کی تاکید ہو جائے:

الف- جیسا کہ امام نسائی یزید بن شیبان سے روایت کرتے ہیں کہ انہوں نے بیان کیا، ہم لوگ مقام عرفہ میں وقف کی جگہ سے دور وقف کرتے تھے، ابن ربیع انصاری ہمارے پاس آئے اور کہا کہ میں تمہارے پاس رسول کا قاصد ہوں، آپ ﷺ کا ارشاد ہے: ”تم لوگ اپنے مشاعر پر ہو جاؤ کیونکہ تم اپنے باپ حضرت ابراہیم کے طریقہ پر ہو“۔

ب- سنت قربانی حضرت ابراہیم کے خاندان کی اللہ کے مشکل ترین حکم کی کامل فرمانبرداری کی مثال اور یادگار ہے، اللہ نے حضرت اسماعیل کو عظیم قربانی کے عوض چھڑالیا اور حضرت ابراہیم اور بیوی ہاجرہ کو خوشی عطا کی اور یہ خوشی مستقل ان لوگوں کے لئے برقرار رہے گی جو قربانی پیش کرتے ہیں اور اسے اپنے، اپنی اولاد، دوست و احباب اور فقراء میں تقسیم کرتے ہیں لہذا یہ سنت قربانی دوہرے اجر و ثواب اور خوشی کا ذریعہ بن جاتی ہے۔

اس دوہرے اجر و ثواب کی مثال سلطان الحاج کے اس قصہ سے ملتی ہے جو مغربی

افریقہ کے قبیلہ ”بنین“ کا شیخ تھا، جب پورے شہر میں سخت قحط سالی پڑی اور مسلم معاون مجلس کے نمائندے گئے، اور مصیبت زدہ مسلمانوں کو قربانی کا گوشت دینے لگے تو مسلمانوں کے پڑوسی قبیلہ کا شیخ ”سلطان“ آیا، حالانکہ اس وقت وہ اور اس کے قبیلہ والے بت پرست تھے۔ اس نے اپنے قبیلہ کے لئے کچھ کھانا طلب کیا، اس وقت غیر جانکار ایک نمائندہ نے کہا: مسلمانوں کے صدقہ میں تمہارا کوئی حق نہیں ہے جب تک تم غیر مسلم ہو کیونکہ یہ قربانی کا گوشت ہے، لیکن ایک دوسرے جانکار نمائندہ نے کہا: نہیں، بلکہ ان کو دینا ہمارے لئے ضروری ہے، کیونکہ احادیث اور آیات میں عموم ہے اور عموم کا مطلب ہے کہ تمام فقراء کو دینا خواہ ان کا تعلق کسی بھی مذہب یا کسی بھی علاقہ سے ہو اور انہوں نے کچھ آیات کی تلاوت کی، جس کا مطلب یہ ہے کہ ”ان کو کھانا اور گوشت دو“، کھانے کے بعد اس شخص نے اپنے قبیلہ سے اس کا ذکر کیا اور شیخ قبیلہ مشرف بہ اسلام ہو اور اس کے ساتھ تمام قبیلہ والے دائرہ اسلام میں داخل ہو گئے ان کی تعداد چار سو تھی، اس کے بعد پھر سلطان حج بیت اللہ کے لئے آیا اور وہیں ہماری ملاقات ہوئی۔

میرے بھائی اور بہنوں! کیا آپ نہیں دیکھتے کہ حضرت ابراہیمؑ و اسماعیلؑ کو اکیسویں صدی میں بھی اجر و ثواب مل رہا ہے جب ان بت پرستوں نے اس سنت قربانی کی وجہ سے اسلام قبول کیا جس کی ابتدا حضرت ابراہیمؑ و اسماعیلؑ کی اللہ کی کامل اطاعت و فرمانبرداری سے ہوئی؟

۷۔ حضرت ابراہیمؑ کا رکن نماز کے ساتھ تعلق:

اگر حج ایک بڑا فرض ہے جس کے لئے مسلمان ہر سال جمع ہوتے ہیں تو نماز بھی ایک ایسا اہم فریضہ ہے جسے مسلمان ہر روز بار بار ادا کرتے ہیں، رکن نماز حضرت ابراہیمؑ کے مختلف پہلوؤں کے ساتھ جڑا ہوا ہے، ان میں سے اہم پہلو درج ذیل ہیں:

الف۔ صحت نماز کے لئے قبلہ کی جانب رخ کرنا نماز کی شرطوں میں سے ایک شرط

ہے، یہ شرط نمازیوں کے دل کو حضرت ابراہیم اور ان کے بیٹے حضرت اسماعیلؑ کے ساتھ ہر جگہ اور ہر زمانہ میں جوڑتی ہے، کیونکہ ان دونوں نے خانہ کعبہ کی تعمیر کی اور اسے پاک کر کے طواف کرنے والوں اور رکوع، سجود و معتکفین کے لئے تیار کیا۔

ب۔ نبی کریم ﷺ کا یہ طریقہ تھا کہ جب بھی آپ بیت اللہ جاتے تو مقام ابراہیم کے پیچھے جاتے اور اس آیت کی تلاوت کرتے: ”واتخذوا من مقام ابراہیم مصلیٰ“ یعنی مقام ابراہیم کو سجدہ کی جگہ بنا لو، اور آپ ﷺ دو رکعت نماز ادا کرتے پہلی رکعت میں ”قل یا ایہا الکافرون“ اور دوسری رکعت میں ”قل هو اللہ أحد“ کی تلاوت کرتے تھے۔

ج۔ نبی کریم ﷺ اپنے وضو میں حضرت ابراہیم کا طریقہ اختیار کرتے تھے اور ہم آپ ﷺ اور حضرت ابراہیم علیہ السلام کا طریقہ وضو اختیار کرتے ہیں، جسے ابن ماجہ نے حضرت عمرؓ سے روایت کیا ہے، انہوں نے فرمایا کہ آپ ﷺ نے ایک بار اعضاء وضو کو دھویا اور فرمایا کہ یہ وہ وضو ہے جس کے بغیر نماز درست نہیں ہوتی ہے، پھر دو دو بار دھویا اور فرمایا کہ یہ وضو ثواباً ہے پھر تین تین بار اعضاء وضو کو دھویا اور فرمایا کہ یہ کامل وضو ہے اور یہ میرا اور حضرت ابراہیم کے وضو کا طریقہ ہے جو شخص اس طرح وضو کرے اور وضو سے فارغ ہو کر یہ دعا پڑھے: ”أشهد أن لا إله إلا الله وأشهد أن محمداً عبده ورسوله“ تو اس کے لئے جنت کے آٹھوں دروازے کھول دیئے جاتے ہیں جس سے چاہے داخل ہو جائے (سنن ابن ماجہ)۔

د۔ حضرت ابراہیمؑ پر درود و سلام کی طرح آپ ﷺ پر درود و سلام بھیجنے کی فرضیت ثابت ہوتی ہے، جسے درود ابراہیمی کے نام سے جانا جاتا ہے۔

امام نووی کا قول ہے کہ امام شافعی کے نزدیک قعدہ اخیرہ میں نبی کریم ﷺ پر درود بھیجنا واجب ہے اگر کسی نے اسے ترک کر دیا تو اس کی نماز درست نہیں ہوگی۔

۸- حدیث نبوی کی روشنی میں حضرت ابراہیمؑ کی بے مثال خصوصیات:

حضرت ابراہیمؑ سے متعلق بہت ساری احادیث نبویہ کی تحقیق سے یہ بات ثابت ہوتی ہے کہ آپ عمدہ خصوصیات اور نشانیوں کے اعتبار سے یکتائے زمانہ ہیں، آپ کی خصوصیات سے متعلق چند احادیث درج ذیل ہیں:

۱- امام مسلم حضرت انس بن مالکؓ سے روایت کرتے ہیں کہ انہوں نے بیان کیا کہ ایک شخص رسول کریم ﷺ کے پاس آیا اور عرض کیا ”اے خشکی کے سب سے بھلے انسان“ تو آپ ﷺ نے ارشاد فرمایا: ”یہ خصوصیت ابراہیمؑ کی ہے“ (صحیح مسلم)۔

۲- امام بخاری ابن عباسؓ سے روایت کرتے ہیں کہ ابن عباس کا بیان ہے، آپ ﷺ نے خطبہ دیا اور فرمایا: اے لوگو! تم لوگ میدان محشر میں اللہ کے نزدیک ننگے پاؤں، ننگے بدن، اور چمکتی ہوئی پیشانی کے ساتھ جمع کئے جاؤ گے، پھر یہ آیت تلاوت کی: ”کما بدأنا أول خلق نعيده وعداً علينا إنا كنا فاعلين“ (الانبیاء: ۱۰۴) (جس طرح ہم نے پہلی مرتبہ پیدا کرنے کے وقت ابتداء کی تھی اسی طرح اسے دوبارہ کر دیں گے یہ ہمارے ذمہ وعدہ ہے ہم ضرور اسے کر کے رہیں گے)۔ پھر آپ ﷺ نے فرمایا: سن لو! قیامت کے دن تمام مخلوق میں سب سے پہلے حضرت ابراہیمؑ کو لباس پہنایا جائے گا اور خبردار رہو کہ میری امت میں سے کچھ لوگوں کو بائیں جانب سے لایا جائے گا تو میں کہوں گا: اے میرے رب! یہ میرے ساتھ ہیں، کہا جائے گا کہ آپ کو معلوم نہیں کہ آپ کے بعد ان لوگوں نے کتنی نئی چیزوں کو ایجاد کیا تو میں ایک نیک بندہ کی طرح کہوں گا: ”میں ان پر گواہ رہا جب تک میں ان کے درمیان رہا پھر جب تم نے مجھے دنیا سے اٹھا لیا جب سے تو ہی ان پر نگرانی ہے اور آپ ہر چیز پر قادر ہیں، تو کہا جائے گا کہ یہ لوگ آپ کی وفات کے بعد سے برابر مرتد رہے (صحیح بخاری)۔

۳- امام بخاری نے اپنی سند سے سمرہ بن جندب سے روایت کیا ہے کہ آپ ﷺ نے شب معراج کے واقعہ کا ذکر کیا اور فرمایا: روضہ میں سب سے پہلے حضرت ابراہیمؑ ہیں اور جو لڑکے ان کے اردگرد ہیں وہ ہر وہ نومولود لڑکے ہیں جن کی وفات فطرت اسلام پر ہوئی، راوی کا بیان ہے بعض مسلمانوں نے پوچھا: اے اللہ کے رسول! کیا مشرکین کی اولاد بھی؟ آپ ﷺ نے فرمایا: ہاں مشرکین کی اولاد بھی (صحیح بخاری)۔

۴- ابن ماجہ نے اپنی سند سے سائبہ بن مغیرہ سے روایت کیا ہے کہ وہ حضرت عائشہؓ کے پاس گئیں اور انہوں نے ان کے گھر ایک نیزہ رکھا ہوا دیکھا تو انہوں نے پوچھا: اے ام المؤمنین! آپ اس نیزہ سے کیا کرتی ہیں، حضرت عائشہؓ نے جواب دیا کہ ہم اس سے گرگٹوں کو مارتے ہیں کیونکہ آپ ﷺ نے ہمیں یہ بتایا ہے کہ جب حضرت ابراہیم کو آگ میں ڈالا گیا تو روئے زمین کے ہر ایک جانور نے آگ بجھانے کی کوشش کی سوائے گرگٹ کے، وہ آگ میں اور پھونک ڈال رہی تھی، چنانچہ آپ نے ہمیں اسے مارنے کا حکم دیا۔

۵- امام مالکؒ اپنی سند سے سعید بن مسیب سے روایت کرتے ہیں کہ آپ ﷺ نے ارشاد فرمایا: لوگوں میں سب سے پہلے حضرت ابراہیمؑ نے مہمان نوازی کی، سب سے پہلے ختنہ کرایا، سب سے پہلے مونچھ کتر وایا اور بڑھاپے کی علامت دیکھ کر سب سے پہلے یہ کہا: اے میرے رب! یہ کیا ہے؟ اللہ پاک نے فرمایا: اے ابراہیم! یہ وقار کی علامت ہے، تو آپ نے کہا اے میرے رب وقار میں اضافہ فرما۔

یہ حدیث اگرچہ مرسل ہے، مگر مر اسیل سعید بن مسیب میں سے ہے اور سعید بن مسیب اور محدثین کا طریقہ اس مرحلہ میں یہ ہے کہ جب یہ لوگ کسی ایک صحابی سے حدیث روایت کرتے ہیں تو اس کی نسبت انہیں کی جانب کرتے ہیں اور اگرچہ حدیث ایک ایسی جماعت سے روایت کی گئی ہو جن لوگوں نے ارسال کیا ہو، اسی وجہ سے حسن بصریؒ اور سعید بن

مسیب کی مراسیل ان کے زمانہ سند سے زیادہ قوی شمار کی جاتی ہیں، متن حدیث ایسی ہوتی ہے جس میں اجتہاد اور عقل کی گنجائش نہیں ہوتی ہے اور اس بات پر دلالت کرتی ہے کہ ان کا متن نبی کریم ﷺ کا قول ہے، ابن مسیب کا اجتہاد نہیں ہے۔

یہ مذکورہ احادیث حضرت ابراہیم کے مقام و مرتبہ، مکارم اخلاق اور بلند درجات کو دوبالا کرتی ہیں، ان احادیث سے یہ بات بھی ثابت ہوگئی کہ آپ کو ”خیر البریة“ کا لقب دیا گیا، قیامت کے دن سب سے پہلے آپ ہی کو لباس پہنایا جائے گا، آپ ہی پہلے شخص ہیں جنہوں نے نبی اور ان بچوں کو اپنے ارد گرد دیکھا جو بچپن ہی میں وفات پا گئے اور تمام جانور آگ بجھانے کے لئے ایک دوسرے پر ٹوٹ پڑے یہاں تک کہ گرگٹ کے علاوہ کسی نے آپ کو تکلیف نہیں دی، اسی لئے آپ ﷺ نے اسے مارنے پر تاکید فرمائی جہاں کہیں بھی ملے اور مزید یہ کہ آپ ہی نے سب سے پہلے مہمان کی ضیافت کی، سب سے پہلے ختنہ کرایا، سب سے پہلے مونچھ کتر وایا اور سب سے پہلے بڑھاپے کا اثر دیکھ کر خوش ہوئے۔

سنت نبویہ میں ان کے مذکور بے مثال کارنامے کو جب قرآن کریم میں مذکور بلند مقام و مرتبہ سے ملایا جاتا ہے تو یہ بات واضح ہو جاتی ہے کہ آپ خلیل اللہ ہیں جیسا کہ اللہ پاک کا ارشاد ہے: ”إبراهيم الذی وفی“ اور دوسری جگہ ارشاد باری ہے: ”لحلیم أواه منیب“، اس سے یہ بات معلوم ہوتی ہے کہ حضرت ابراہیم انبیاء اور رسولوں کے سامنے ایسی بے مثال خصوصیات کے حامل ہیں جس میں دوسرے انبیاء اور رسول شریک نہیں ہیں اور ہر دن بار بار ہماری یہ دعا ہوتی ہے کہ حضرت محمد ﷺ اور آپ ﷺ کی آل و اصحاب پر اللہ کا درود و سلام ہو، جیسا کہ حضرت ابراہیم اور ان کے آل اولاد پر ہوا۔

دوسری بحث:

## حضرت ابراہیمؑ اور آپ کے سات لازمی پہلو کی تکمیل

جب قرآن وحدیث کی روشنی میں شرعی نصوص کے ذریعہ ہر زمانہ میں اللہ اور مومنوں کے نزدیک حضرت ابراہیمؑ کے مقام و مرتبہ کی بلندی ثابت ہوتی ہے تو مجھے یقین ہے کہ میں ان کے قابل تعریف پہلوؤں کو کچھ ایسے اضافہ کے ساتھ اجاگر کروں جسے قرآن کریم اور سنت نبویہ نے پہلے ہی بیان کر دیا ہے اور وہ ان کے سات کامل اور متوازن پہلو ہیں۔

وہ سات پہلو درج ذیل ہیں:

۱- حضرت ابراہیمؑ کا اللہ تعالیٰ کے ساتھ گہرا ربط و تعلق

۲- والد محترم کی فرمانبرداری اگرچہ وہ کافر تھے

۳- آپ کا اپنی بیوی کے ساتھ حسن معاشرت

۴- اپنی اولاد کی اچھی پرورش

۵- اپنے معاشرہ اور قوم کی خیر خواہی اور اکرام و تعظیم

۶- سیاسی طاقتوں کے ساتھ مثبت پہلو

۷- مستقبل کی اصلاح کے لئے منصوبہ بندی

یہ ان کے سات مختصر پہلو ہیں جن کی تفصیل درج ذیل ہیں:

۱- آپ کا اللہ رب العزت کے ساتھ گہرا تعلق:

قرآن وحدیث سے یہ بات ثابت ہوتی ہے کہ اللہ تعالیٰ کو اپنے بندہ، رسول، نبی اور

اپنے خلیل حضرت ابراہیم سے بے پناہ محبت تھی، جیسا کہ اللہ تعالیٰ قرآن کریم میں فرماتا ہے: ”إن إبراهيم كان أمة قانتاً لله حنيفاً ولم يك من المشركين. شاكراً لأنعمه اجتناباً وهداه إلى صراط مستقيم“ (النحل: ۱۲۰) (بے شک ابراہیم بڑے مقتدا، اللہ کے فرمانبردار اور اس کی طرف یک رخ رہنے والے تھے اور وہ مشرکوں میں نہ تھے، اللہ کی نعمتوں کے بڑے شکر گزار تھے اللہ نے ان کو چین لیا تھا اور سیدھی راہ پر ڈال دیا تھا)، اور سورہ ہود میں آپ کی تعریف کرتے ہوئے فرماتا ہے: ”لحلیم أواه منيب“ (ہود: ۷۵) (کہ بے شک ابراہیم بڑے حلیم بڑے دردمند اور بڑے نرم دل تھے)، سورہ مریم میں ارشاد ربانی ہے: ”صديقاً نبياً“ (مریم: ۴۱) (وہ سچے نبی تھے)، آپ کو کامل رشد و ہدایت سے نوازا گیا تھا، جیسا کہ اللہ تعالیٰ کا سورہ انبیاء میں ارشاد ہے: ”ولقد آتينا إبراهيم رشده من قبل وكننا به عالمين“ (الانبیاء: ۵۱) (اور یقیناً ہم اس سے بھی پہلے ابراہیم کو فہم سلیم عطا کر چکے تھے اور ہم ان کو خوب جانتے تھے)، سورہ نجم میں لفظ ”وفسى“ سے آپ کی تعریف کی گئی ہے اور سورہ صافات میں آپ پر دائی سلام بھیجتے ہوئے یوں فرمایا: ”سلام علی ابراہیم“ (الصافات: ۱۰۹) (ابراہیم پر سلامتی ہو)۔ حضرت ابراہیم کا سب سے زیادہ ذکر سورہ بقرہ میں آیا ہے جیسا کہ اللہ تعالیٰ نے آپ کا ذکر کرتے ہوئے فرمایا ہے: ”وإذ ابتلى إبراهيم ربه بكلمات فاتمهن قال إني جاعلك للناس إماماً“ (البقرہ: ۱۲۴) (جب ابراہیم کو ان کے پروردگار نے چند امور میں آزمایا اور انہوں نے وہ انجام دے دیئے ارشاد ہوا کہ میں یقیناً تمہیں لوگوں کا پیشوا بنانے والا ہوں)۔

ان آزمائشوں میں سے یہ ہے کہ ظالم بادشاہ نے آپ کی بیوی پر ظلم کرنے کی کوشش کی، بڑھاپے میں آپ کو اولاد نصیب ہوئی، پھر اسے بے آب و گیاہ سرزمین میں چھوڑنے نیز اسے اللہ کے راستہ میں ذبح کرنے کا حکم دیا گیا، آپ بت پرست باپ کے ذریعہ آزمائش میں مبتلا کئے گئے، سماج میں رسالت کا انکار اور آگ میں پھینک کر آپ کا امتحان لیا گیا، اس کے لئے

اور بھی آزمائشوں سے گزرنا پڑا جس کی تصدیق حضرت ابن عباسؓ کے اس قول سے ہوتی ہے، ابراہیم کے علاوہ کسی کو اس دین کے سلسلے میں اتنی آزمائش نہیں ہوئی اور نہ کوئی کھرا اترا، آپ کا اللہ تعالیٰ نے چند چیزوں کے ذریعہ امتحان لیا اور آپ نے اسے پورا کر دکھایا، ابن عباسؓ فرماتے ہیں کہ اللہ تعالیٰ نے ان کے لئے براءت لکھ دی اور فرمایا: ”ابراہیم الذی وفی“ (انجم: ۳۷) (ابراہیم نے وفاداری کا حق ادا کر دیا)۔ ان میں سے دس سورہ احزاب میں، دس سورہ براءت میں اور دس سورہ مومنون اور سائل سائل میں ہے، ابن عباسؓ فرماتے ہیں کہ بے شک اسلام تیس حصوں میں منقسم ہے۔

سوال یہ ہے کہ آپ کو اللہ رب العزت نے ان تمام آزمائشوں میں کیونکر مبتلا کیا؟ اس کی تفسیر ترمذی شریف کی اس حدیث سے ہوتی ہے جس کو انہوں نے سعد بن وقاصؓ کے حوالہ سے روایت کیا ہے کہ سعد بن وقاصؓ کہتے ہیں میں نے اللہ کے رسول ﷺ سے یہ عرض کیا کہ لوگوں میں سب سے زیادہ سخت آزمائش کس کو ہوئی؟ تو اللہ کے رسول ﷺ نے ارشاد فرمایا: انبیاء کرام پھر اس کے مثل پھر اس کے مثل لوگوں کو یہاں تک کہ انسان اپنے دین کے بقدر آزما یا جاتا ہے اگر وہ کامل دیندار ہے تو اس کی آزمائش بھی زیادہ ہوتی ہے اور اگر اس کے دین میں کچھ کمی ہے تو اس کے مطابق آزما یا جاتا ہے، بندہ برابر آزمائشوں کے دور سے گزرتا رہتا ہے یہاں تک کہ اللہ تعالیٰ اسے زمین میں چلتا پھرتا چھوڑ دیتا ہے اور اس پر کوئی گناہ نہیں ہوتا ہے۔

حضرت ابراہیمؑ آزمائشوں کے دور میں اللہ سے رضامندی اور اس کا شکر بجالانے میں ایک نمونہ اور مثال تھے اور حقیقت بھی یہی ہے کہ جب اللہ ہمیں آزمائش میں مبتلا کرے تو ہمیں اس سے خوش ہونا چاہئے اور ہمیں اپنے اہل و عیال کے لئے اللہ کی رضامندی کا طالب ہونا چاہئے، کیونکہ ایسے شخص سے رضامندی طلب کرنا مناسب نہیں کہ جس سے وہ راضی نہ ہو، اللہ کے ساتھ آپ کا ربط و تعلق یکطرفہ نہیں بلکہ دو طرفہ ہے جیسا کہ سورہ مائدہ میں اللہ تعالیٰ فرماتا ہے:

”رضى الله عنهم ورضوا عنه“ (المائدہ: ۱۱۹) (اللہ ان سے راضی ہو گیا اور وہ اللہ سے راضی ہو گئے)، دوسری جگہ ارشاد بانی ہے: ”یحبہم ویحبونہ“ (المائدہ: ۵۴) (اللہ ان سے محبت کرتا ہے اور وہ اللہ سے محبت کرتے ہیں)۔

اگر ہم حضرت ابراہیمؑ کے بارے میں اللہ رب العزت کی اس حدیث کے ایک پہلو کا سرسری جائزہ لیتے ہیں تو ہمیں یہ معلوم ہوتا ہے کہ اللہ تبارک و تعالیٰ نے حضرت ابراہیمؑ کو تمام چیزوں اور مکمل وفاداری پر مقدم رکھا ہے، جیسا کہ ابن عطاء اللہ السکندی کا قول ہے: اگر آپ اللہ کے نزدیک حضرت ابراہیمؑ کا مقام و مرتبہ جاننا چاہتے ہیں تو ان مقام کا جائزہ لیں جو اللہ نے حضرت ابراہیمؑ کو عطا کیا ہے۔ جیسا کہ اللہ تعالیٰ سورہ نجم میں ارشاد فرماتا ہے: ”وإبراهيم الذی وفى“ (ابراہیم نے وفاداری کا حق ادا کر دیا) اور سورہ نحل میں اللہ کا ارشاد ہے: ”إن إبراهیم کان أمة“ (حضرت ابراہیم پوری امت تھے)۔

یہاں یہ سوال پیدا ہوتا ہے کہ آپ کو ”امۃ“ کا خطاب کیوں دیا گیا؟ اس کا جواب خود اسی آیت میں موجود ہے، کیونکہ ”قانتا لله“ کہا گیا ہے، یعنی آپ رات میں بہت زیادہ عبادت گزار اور تہجد میں بہت زیادہ دعا کرنے والے نماز میں گریہ و زاری کرنے والے، خشوع و خضوع اختیار کرنے والے اور پر امید ہیں، مزید آپ کا اللہ کے حکم کی فرمانبرداری اس بات سے ظاہر ہوتی ہے کہ جب اللہ نے آپ کو اپنے لڑکے کو ذبح کرنے کا حکم دیا تو انہوں نے زبان حال سے یہ کہا کہ اے میرے رب تو میرے نزدیک میرے جگر کے ٹکڑے سے زیادہ محبوب ہے، میں اپنے فرزند کو ضرور ذبح کروں گا، انہوں نے اس کو عملی جامہ بھی پہنایا جیسا کہ قرآن کریم نے بیان کیا ہے: ”یا بنی اری فی المنام انی اذبحک فانظر ماذا تری قال یا ابت افعل ما تؤمر ستجدنی ان شاء الله من الصابرين فلما أسلما وتله للجبين و نادیناه أن یا إبراهیم قد صدقت الرؤیا انا كذلك نجزی المحسنين“ (الصافات: ۱۰۵-۱۲۰)

(اے میرے فرزند میں نے تمہیں خواب میں ذبح کرتے ہوئے دیکھا ہے تو غور کرو تمہاری کیا رائے ہے، اس نے جواب دیا اے میرے والد آپ کو جو حکم دیا جا رہا ہے اس کی تعمیل کیجئے آپ انشاء اللہ مجھے ثابت قدموں میں پائیں گے، جب دونوں نے اپنے آپ کو اپنے رب کے حوالہ کر دیا اور ابراہیم نے اس کو پیشانی کے بل لٹا دیا تو ہم نے انہیں آواز دی اے ابراہیم تو نے خواب کو سچ کر دکھایا، بے شک ہم محسنین کو اسی طرح صلہ دیا کرتے ہیں)۔

یہاں ایک سوال پیدا ہوتا ہے کہ کیا آپ پہلے فرمانبردار نہیں تھے؟

ہاں وہ یقیناً تھے، لیکن یہاں ذمہ داری کی تاکید اور فرمانبرداری کی تجدید کے لئے بیان کیا گیا ہے، انسان کے اوپر سخت آزمائش کے وقت حقیقت ایمان کا ایک عملی بیان ہے، اس سے یہ بات پوری طرح واضح ہو جاتی ہے کہ کیا ہم مٹی کے مانند ہیں جسے ہوا اڑا دیتی ہے یا لوہا جو پانی کی وجہ سے زنگ آلود ہو جاتا ہے، یا ہم لوگ اس سونے یا ہیرے کی مانند ہیں جسے پانی چمکدار بناتا ہے اور آگ اس کی صفائی میں اضافہ کرتا ہے۔

اسی طرح مومن کا معاملہ ہے اور حضرت ابراہیمؑ بھی ایسے ہی تھے، لہذا ہمیں معلوم ہونا چاہئے کہ کیسے ہم آزمائشوں کا سامنا کریں؟ اور کیسے ہم اللہ کی رضامندی کے پابند بن جائیں؟ رضا کا مطلب پہلی نعمت کے حصول کے وقت خدا کا شکر ادا کرنا اور اس کے بعد ملنے والی نعمت پر قوی، فعلی اور عملی شکر ادا کرتے رہنا، کیونکہ جب آزمائشیں سخت ہوتی ہیں تو صدمہ کے وقت صبر کرنا اور مصیبتوں کے ساتھ ساتھ صبر پر جے رہنا بہتر ہوتا ہے۔

اللہ تبارک و تعالیٰ اپنے بندوں پر کتنا مہربان ہے کہ وہ انہیں دن، رات رزق عطا کرتا ہے اور وہ غیر اللہ کا شکر ادا کرتے ہیں، جیسا کہ اللہ تعالیٰ نے قرآن کریم میں فرمایا: ”وقل لیل من عبادی الشکور“ (میرے بندوں میں سے بہت کم ہی شکر گزار ہیں)، حدیث قدسی میں آیا ہے، نبی کریم ﷺ اپنے رب سے روایت کرتے ہیں: میرے پاس جن وانس کی بڑی بڑی

خبریں ہیں میں انہیں پیدا کرتا ہوں اور وہ میرے علاوہ کی عبادت کرتے ہیں، میں انہیں رزق دیتا ہوں وہ میرے سوا دوسرے کا شکر ادا کرتے ہیں، میں ہی اپنے بندوں پر خیر نازل کرتا ہوں اور برائیوں کو دور کرتا ہوں ان کے لئے نعمتوں کو پسند کرتا ہوں، میں ان سے بے نیاز ہوں وہ مجھ سے گناہوں کی وجہ سے دور ہوتے ہیں اور وہ میرے بہت زیادہ محتاج ہیں، میں کسی کو اپنی رحمت سے محروم نہیں کرتا ہوں خواہ میرے ذکر کرنے والے، مجھ سے محبت کرنے والے، میرے حکم کو ماننے والے ہوں یا نافرمان ہوں، اگر وہ توبہ کرتے ہیں تو میں توبہ قبول کرتا ہوں اور اس کا حبیب ہو جاتا ہوں کیونکہ میں بہت زیادہ توجہ کرنے والے اور پاکیزگی اختیار کرنے والے کو پسند کرتا ہوں۔

مجھے اللہ کی بے شمار نعمتوں سے اس کی نافرمانی اور اس کے فضل کے انکار کے باوجود بکثرت لطف اندوز ہونے پر تعجب ہوتا ہے، ایک مرتبہ کا واقعہ ہے کہ میں امریکہ سے بذریعہ ہوائی جہاز لندن لوٹ رہا تھا، میرے بائیں جانب ہولینڈ کا ایک ملحد کمیونسٹ تھا جبکہ دائیں جانب برطانیہ کا ایک کاتھولیکی تھا۔ ملحد اس طرح بات کر رہا تھا گویا کہ وہ ہوا میں سانس لے رہا ہوا اور کہہ رہا تھا کہ ”اللہ نام کی کوئی چیز نہیں ہے“، اور کاتھولیکی کہہ رہا تھا کہ ”اللہ بے شمار ہے“، میں بھی ان کے ساتھ گفتگو میں شریک ہو گیا اور کہا اللہ تعالیٰ تنہا ہے، کیا اللہ کے علاوہ کوئی ہے جو زمین و آسمان سے تمہیں رزق عطا کرتا ہو؟ جیسا کہ سورہ صافات میں ذکر ہے: ”مالکم کیف تحکمون“ (تمہیں کیا ہو گیا ہے تم کیسے فیصلہ کرتے ہو)۔

تو کیسے تم لوگ اس اللہ کی نافرمانی کرتے ہو جس نے ہمارے لئے زمین و آسمان کو پیدا کیا، جیسا کہ قرآن پاک میں ہے: ”کیف تکفرون باللہ وکنتم أمواتاً فأحیاکم ثم یمیتکم ثم یحییکم ثم إلیہ ترجعون“ (البقرہ: ۲۸) (کیسے تم لوگ اس اللہ کی نافرمانی کرتے ہو جبکہ تم بے جان تھے تو اس نے تمہیں زندگی عطا کی، پھر وہی تمہیں موت دے گا پھر وہی تمہیں زندہ کرے گا پھر اسی کی طرف تم واپس جاؤ گے)۔

اس وقت ہم لوگ ایک ایسی دنیا میں ہیں جہاں کمیونسٹ بھی اور سیکولرزم بھی، اور دونوں گمراہی میں مبتلا ہیں، کمیونسٹ کا عقیدہ ہے: ”لا إله إلا الله والحياة مادة“ (یعنی اللہ کا کوئی وجود نہیں اور زندگی میں اس کا کوئی کردار نہیں ہے)، اور ان کا یہ بھی عقیدہ ہے کہ سوویت اتحاد کے دستور کے مطابق اس پہلی دنیا کی شروعات جسے ہم نے اختیار کیا اور لمبے عرصے تک اطاعت کیا ۲۳ / ۱۰ / ۱۹۱۷ء کو ہوئی اور اختتام ۲۶ / ۱۲ / ۱۹۹۳ء ہوا، روس اس عقیدہ کو آج تک اختیار کئے ہوئے ہے، یہ پہلی کڑی تھی۔

جہاں تک دوسری کڑی (کاٹولیکی) کا تعلق ہے ان کا عقیدہ ہے ”ألا له الخلق ولنا الأمر“ یعنی اللہ موجود ہے لیکن متعدد ہے وہ خالق ہے اور ہم حاکم ہیں جو چاہتے ہیں کرتے ہیں، ہم سود، زنا، ظلم و ستم، سرکشی کو جائز قرار دیتے ہیں اور حرام تجارت کی اجازت دیتے ہیں۔ ان ہی لوگوں نے صلیب کے نام پر پوری سرزمین کو ظلم و ستم اور فسق و فجور سے بھر دیا ہے، پھر بھی ان کا جھوٹا دعویٰ ہے کہ وہی لوگ اولاد ابراہیم میں سب سے بہتر اور اولیٰ ہیں، حالانکہ قرآن کریم ان کی تکذیب کرتا ہے، اس لئے کہ ابراہیمؑ تو وہ ہیں جنہوں نے رب کو خالق مان کر ایمان لایا اور ہر چیز میں اللہ کی فرمانبرداری کی، جس کا ثبوت اس آیت کریمہ سے ملتا ہے: ”ألا له الخلق والأمر“ یعنی خالق و حاکم وہی ہے، صرف یہی عقیدہ صحیح ہے اس کے علاوہ تمام عقائد میں فساد و گمراہی ہے، اور امت مسلمہ ہی حضرت ابراہیمؑ کے عقیدہ کی پیروی اور یہی ان کی اولاد میں اولیٰ اور بہتر ہے، جیسا کہ اللہ پاک کا ارشاد ہے: ”إن أولى الناس بإبراهيم للذين اتبعوه وهذا النبي والذين آمنوا والله ولي المؤمنين“ (آل عمران: ۶۸) (بے شک ابراہیمؑ سے سب سے قریب لوگ تو وہ ہیں جنہوں نے ان کی پیروی کی تھی اور یہ نبی ہیں اور وہ لوگ ہیں جو ان پر ایمان لائے اور اللہ ایمان والوں کا حامی ہے)، اور دوسری جگہ فرماتا ہے: ”ما كان إبراهيم يهوديا ولا نصرانياً ولكن كان حنيفاً مسلماً وما كان من المشركين“ (آل

عمران: ۶۷) (ابراہیم نہ یہودی تھے نہ نصرانی بلکہ راہ راست والے مسلم تھے اور وہ مشرکوں میں سے بھی نہ تھے)۔

لہذا ہمارے لئے ضروری ہے کہ لوگوں سے بات کرتے وقت اپنے صحیح عقیدہ ”ألا له الخلق والأمر“ کا اظہار کریں، کیونکہ سامان بنانے والے کا حق ہے کہ وہی استعمال کا طریقہ بھی بتائے، لہذا جب اللہ تعالیٰ ہی زمین و آسمان اور جن و انس کا خالق ہے تو وہی تنہا اس سرزمین میں قانون بنانے کا بھی مالک ہے، جیسا کہ اللہ تعالیٰ نے فرمایا ہے: ”ألا يعلم من خلق وهو اللطيف الخبير“ (الملک: ۱۴) (کیا وہ جانے گا جس نے پیدا کیا ہے اور وہ تو بڑا ہی باریک اور خبر رکھنے والا ہے)۔

حضرت ابراہیمؑ کا اللہ کے ساتھ ربط و تعلق کے ذکر کے اختتام سے پہلے ان کے اس موقف کا بھی ذکر کرنا مناسب سمجھتا ہوں جو ان کے ایمانی جذبہ اور پورے شعور کامل کے ساتھ عقیدہ توحید کی رغبت پر دلالت کرتا ہے، آپ نے صرف ایمان ہی پر اکتفا نہیں، کیا بلکہ اطمینان قلب کی تلاش میں سرگرداں رہے اور مردوں کو زندہ کرنے کی اللہ کی قدرت پر یقین کامل کی جستجو میں لگے رہے، جس کی تصویر کشی قرآن کریم یوں کرتا ہے: ”وإذ قال إبراهيم رب أرنى كيف تحي الموتى قال أو لم تؤمن قال بلى ولكن ليطمئن قلبى قال فخذ أربعة من الطير فصرهن إليك ثم اجعل على كل جبل منهن جزءاً ثم ادعهن يأتينك سعياً واعلم أن الله عزيز حكيم“ (البقرہ: ۲۶۰) (اور وہ وقت بھی قابل ذکر ہے جب ابراہیمؑ نے عرض کیا کہ اے میرے پروردگار مجھے دکھا دے کہ تو مردوں کو کس طرح زندہ کرے گا ارشاد ہوا کیا آپ کو یقین نہیں ہے؟ عرض کیا ضرور ہے لیکن یہ درخواست اس لئے ہے کہ قلب کو اور اطمینان ہو جائے ارشاد ہوا کہ چار پرندے لیجئے پھر انہیں اپنے سے ملا لیجئے پھر ان میں کا ایک ایک حصہ پہاڑ پر رکھ دیجئے، پھر ان کو اپنی طرف بلائیے تو وہ دوڑتے ہوئے آپ کے پاس چلے

آئیں گے اور یقین رکھئے کہ اللہ بڑا زبردست اور بڑا حکمت والا ہے۔  
یہ حضرت ابراہیم کا اللہ کے نزدیک مقام و مرتبہ ہے تو ہمارا کیا مقام ہے؟

۲- والد محترم کے ساتھ حسن سلوک اگر چہ وہ کافر ہوں:

دین اسلام میں والدین کے ساتھ حسن سلوک اور عزت و احترام پر بہت زور دیا گیا ہے، یہاں تک کہ اللہ تعالیٰ ان کے ساتھ فرمانبرداری کو اپنی عبادت کے ساتھ منسلک کرتے ہوئے ارشاد فرماتا ہے: ”وقضى ربك ألا تعبدوا إلا إياه وبالوالدين إحساناً“ (الاسراء: ۲۳) (اور تیرے پروردگار نے حکم دے رکھا ہے کہ بجز اس ایک رب کے اور کسی کی پرستش نہ کرنا اور ماں باپ کے ساتھ حسن سلوک رکھنا)، حضرت ابراہیم اپنے والد کے ساتھ حسن سلوک کرنے میں ایک اعلیٰ مثال ہیں اور آپ اپنے والد سے نرم لہجہ میں مخاطب ہوئے، حالانکہ وہ بت تراشتے اور غیر اللہ کی عبادت کرتے تھے، پھر بھی حضرت ابراہیم نہایت درجہ نرمی اور ان کے سامنے بے انتہا انکساری اور فروتنی کے ساتھ پیش آتے تھے، جیسا کہ سورہ مریم میں اللہ تعالیٰ فرماتا ہے: ”إذ قال لأبيه يا أبت لم تعبد ما لا يسمع ولا يبصر ولا يغني عنك شيئاً. يا أبت إني قد جاءني من العلم ما لم يأتك فاتبعني أهدك صراطاً سوياً. يا أبت لا تعبد الشيطان إن الشيطان كان للرحمن عصياً. يا أبت إني أخاف أن يمسك عذاب من الرحمن فتكون للشيطان ولياً“ (مریم: ۴۲-۴۵) (وہ وقت قابل ذکر ہے جب انہوں نے اپنے باپ سے کہا تھا کہ اے میرے باپ آپ کیوں ایسی چیز کی پرستش کرتے ہیں جو نہ سن سکے اور نہ دیکھے اور نہ آپ کے کچھ بھی کام آسکے، اے میرے باپ میرے پاس وہ علم آچکا ہے جو آپ کے پاس نہیں تھا، سو آپ میری پیروی کیجئے، میں آپ کو سیدھا راستہ بتاؤں گا، اے میرے باپ آپ شیطان کی پرستش نہ کیجئے، بے شک شیطان خدائے رحمان کا

نافرمان ہے، اے میرے باپ مجھے اس بات کا اندیشہ ہے کہ آپ پر خدائے رحمان کی طرف سے عذاب آپڑے تو آپ شیطان کے ساتھ ہی بن جائیں۔

حضرت ابراہیمؑ کا اس ادب و تواضع کے ساتھ پیش آنے کے باوجود ان کے والد نے سخت رد عمل کیا، جس کو بیان کرتے ہوئے اللہ تعالیٰ فرماتا ہے: ”قال أراغب أنت عن آلهتي يا إبراهيم لئن لم تنته لأرجمنك واهجرني مليا قال سلام عليك سأستغفر لك ربى إنه كان بي حفيواً. وأعتزلكم وما تدعون من دون الله وأدعو ربى عسى ألا تكون بدعاء ربى شقياً“ (مریم: ۴۶-۴۸) (آذر نے کہا تو کیا اے ابراہیم تم میرے معبودوں سے پھر گئے ہو؟ اگر تم باز نہ آئے تو میں تمہیں سنگسار کر ڈالوں گا اور مجھے تو ایک مدت کے لئے چھوڑ ہی دو، ابراہیم بولے آپ میرا سلام لیں اب میں آپ کے لئے اپنے پروردگار سے مغفرت کی درخواست کروں گا، بے شک وہ مجھ پر بہت مہربان ہے میں کنارہ کشی اختیار کرتا ہوں تم لوگوں سے اور ان سے بھی جنہیں تم لوگ خدا کے سوا پکارتے ہو اور میں تو اپنے پروردگار ہی کو پکاروں گا یقین ہے کہ میں اپنے پروردگار کو پکار کر محروم نہ رہوں گا۔)

اللہ تعالیٰ نے اپنے خلیل حضرت ابراہیمؑ کو ان کے صبر جمیل اور ادب کا صلہ اس طرح سے دیا کہ ان کو اسماعیل اور اسحاق کی شکل میں اولاد عطا کیا اور ان دونوں کو ان تمام نیکیوں کا عوض بنا دیا جو ابراہیمؑ اپنے باپ میں نہ پاسکے، جیسا کہ اللہ پاک کا ارشاد ہے: ”فلما اعتزلهم وما يعبدون من دون الله وهبنا له إسحاق ويعقوب وكلاً جعلنا نبياً. وهبنا له من رحمتنا وجعلنا لهم لسان صدق علياً“ (مریم: ۴۹-۵۰) (پھر جب وہ کنارہ کش ہو گئے ان لوگوں سے اور ان سے بھی جن کی وہ اللہ کے سوا عبادت کرتے تھے تو ہم نے انہیں اسحاق اور یعقوب کو عطا کیا اور ہم نے ہر ایک کو نبی بنایا اور ہم نے ان سب کو دینی رحمت عطا کی اور ہم نے ان سب کا نام نیک اور بلند کیا۔)

اس سے اس بات کی تائید ہوتی ہے کہ والدین کے ساتھ حسن سلوک ان اعمال میں سے ہے جس کا ثواب آخرت سے پہلے دنیا ہی میں مل جاتا ہے، جو اپنے والدین کی نافرمانی کرتا ہے اس کی اولاد اس کی نافرمانی کرتی ہے اور جوان کے ساتھ حسن سلوک کرتا ہے ان کی اولاد بھی ان کے ساتھ حسن سلوک کرتی ہے، یہ تجربہ شدہ امر ہے، لیکن افسوس صد افسوس بعض تنگ عقل لوگ ایسے ہیں جو معمولی اسباب کی وجہ سے اپنے والدین کے ساتھ بے جا اسلوب اختیار کرتے ہیں اور دعا، اطاعت و فرمانبرداری، حسن سلوک اور نیکی کو صرف مستحقین کے لائق سمجھتے ہیں، یعنی جو جن صفات کا حامل ہو ان کے ساتھ ویسا ہی معاملہ کرنا چاہئے، مثال کے طور پر میں نے متحدہ امریکہ کے ایک علاقہ میں اس موضوع ”امریکی معاشرہ پر شرعی بنیاد اور اس کے نفاذ کے درمیان الفت و محبت کی جھلکیاں“ پر ایک خطبہ دیا۔

تو ایک امریکی نو مسلم نوجوان میرے پاس آیا اور کہا میں نے اس مسجد میں آپ کے خطبہ میں ذکر کردہ مسائل کے علاوہ کی تعلیم پائی ہے، میرے اسلام کے بعد کچھ لوگوں نے مجھے اس بات کی تعلیم دی کہ نیکی اور فرمانبرداری یہ ہے کہ میں اپنے والدین سے دستبردار ہو جاؤں، چنانچہ اسلام لانے کے بعد کبھی بھی ان کے ساتھ حسن سلوک نہیں کیا، حالانکہ پہلے اپنے تمام بھائیوں میں سب سے زیادہ ان کے ساتھ حسن سلوک کرتا تھا، اور میں ان سے الگ ہو گیا، اب ان کی حالت یہ ہے کہ وہ روتے ہیں اور بات کرنا چاہتے ہیں، اس کے لئے دوستوں کو میرے پاس بھیجتے ہیں اور میں یہ کہہ کر انکار کر دیتا ہوں کہ میں دائرہ اسلام میں داخل ہو چکا ہوں اور آپ لوگوں سے میرا کوئی تعلق نہیں ہے، میں نے اس نوجوان سے کہا تو نے دو مرتبہ غلطی کی ہے، ایک مرتبہ اسلام کے ان عظیم حقوق کو سمجھنے میں جو اہل حق کو دی گئی ہے، اگرچہ وہ کافر ہوں اور دوسری مرتبہ والدین کے حقوق سمجھنے میں، لہذا تم اللہ سے استغفار کرو پھر اپنے والدین کے پاس ہدیہ و تحفہ لے کر جاؤ اور ان سے کہو کہ میں اسلام کو سمجھنے میں غلطی کر گیا تھا چنانچہ وہ نو مسلم ہدیہ لے کر اپنے والدین کے پاس

گیا اور معذرت کی، پھر میں اسی صوبہ میں کسی دوسرے پروگرام کے لئے گیا تو میں نے اس نوجوان کو ہوائی اڈہ پر اپنی ماں کے ساتھ منتظر پایا جو میرا اس بات پر شکر ادا کرنے کے لئے آئی تھی کہ میں نے اس کے پچھڑے اور نافرمان بیٹے کو لوٹا دیا، اس کی ماں نے مزید یہ کہا کہ سب سے اچھا تو یہ ہوا کہ آپ نے مجھے بھی اسلام کی طرف مائل کر دیا جب کہ میں اس دین اسلام کو برا بھلا کہتی تھی جس نے مجھ سے میرے لڑکے کو چھین لیا تھا، لیکن حقیقت اسلام کو سمجھنے کے بعد میں بھی دائرہ اسلام میں داخل ہو گئی ہوں کیونکہ اسلام ہی ایک ایسا مذہب ہے جس میں بغیر دلیل کے کوئی بات نہیں سکھائی جاتی ہے، لہذا اس امر کی نوجوان نے کہا: تمام تعریف اس اللہ کی ہے جس نے میرے ذریعہ میرے والدین کو مشرف بہ اسلام کیا۔

لہذا میں یہ کہہ سکتا ہوں کہ یقیناً ہم لوگ اپنے والدین کی دعاؤں کے محتاج ہیں اور دعا کا مطلب یہ ہے کہ ان کے ساتھ حسن سلوک کر کے جنت کے تمام دروازوں کو کھلوالیں، کفر سے براءت اختیار کریں اور جو ان کا ہمارے اوپر حق ہے اس کو اچھی طرح ادا کریں اور عملی دعا قولی دعا سے بہتر ہے (یعنی ان کے ساتھ حسن سلوک کا عمل زیادہ بہتر ہے بمقابلہ دعا کے) لہذا والدین کے ساتھ عملی طور پر حسن سلوک کرو کیونکہ یہ اللہ سے قریب کرتا ہے خواہ جتنی بھی دوری ہو۔

جہاں تک نیک و صالح والدین کا تعلق ہے تو وہ کامل نیکی و فرمانبرداری، الفت و محبت اور رعایت و توجہ کے حقدار ہیں، کیونکہ یہ تمام صفات ان کے دلوں کو چھو لیتی ہیں، ان کا دل خوش ہوتا ہے، سینے کو ٹھنڈک پہنچتی ہے جس کے نتیجے میں ان کے دل سے اپنی اولاد اور آنے والی نسل کے لئے دعا نکلتی ہے، لہذا ہمیں دعا کرنی چاہئے کہ اللہ اپنے فضل و کرم سے پورے معاشرہ کو نیکی اور بھلائی سے بھر دے اور پورے معاشرہ میں بھلائی کو عام کر دے۔

۳- حضرت ابراہیمؑ کا اپنی بیوی کے ساتھ حسن معاشرت:

حضرت ابراہیمؑ کی زندگی کے کچھ ایسے نمونہ ہیں جس کو آپ نے اپنی دونوں بیویوں کے درمیان عدل و انصاف قائم کرنے میں اختیار کیا، اور ان کے مابین سنگین صورت حال پیدا ہونے پر ان کو حل کرنے کے لئے اعلیٰ درجہ کی حکمت عملی اپنائی، ان کی زندگیوں پر طاری ہونے والی کسی بھی قسم کے بحران کو ختم کرنے کے لئے علاج ربانی کو ترجیح دی، اس سے ہم یہ اندازہ کر سکتے ہیں کہ شوہروں اور بیویوں کے درمیان کی خلاؤں کو پر کرنے کے لئے حضرت ابراہیمؑ کی اتباع کے ہم کتنے محتاج ہیں، حالانکہ ان کو اس حدیث کا علم بھی نہیں ہے جس کو امام ترمذی نے اپنے سند سے حضرت عائشہؓ سے روایت کیا ہے، وہ بیان کرتی ہیں کہ آپ ﷺ نے فرمایا: ”تم میں سب سے بہتر وہ ہے جو اپنے اہل و عیال کے نزدیک بہتر ہے اور میں اپنے اہل کے نزدیک تم میں سب سے بہتر ہوں“ (سنن ترمذی) اور صحیح بھی یہی ہے کہ یہ معیار ایک سچا اور مضبوط معیار ہے، اس لئے کہ بیوی ہی تنہا ہے جو تمہارے فقر و مالداری، بیماری و صحت، پریشانی، آرام و راحت، دن و رات، سفر و حضر، خلوت و جلوت میں تمہاری دیکھ رکھ کرتی ہے اور یہ ایک مسلم بات ہے کہ فطرت عادت پر غالب آجاتی ہے۔

حضرت ابراہیمؑ اپنی پہلی بیوی کے ساتھ سب سے زیادہ اچھا سلوک کرتے تھے اور وہ بھی آپ سے بے انتہا محبت کرتی تھیں، جب اس بادشاہ کی جانب سے آزمائش کی گھڑی آئی جو ان کو غصب کرنا چاہتا تھا، ان دونوں نے مل کر مشورہ کیا کہ اللہ پر بھروسہ اور اس سے دعا کے ذریعہ کیسے چھٹکارہ حاصل کیا جائے، جب بادشاہ نے آپ کی بیوی کے ساتھ سختی کا معاملہ کیا تو آپ کی بیوی نے وضو کیا اور نماز پڑھ کر یہ دعا کی: ”اللهم إن كنت آمنك بك وبرسولك وأحسنك فرجى إلا على زوجى فلا تسلط على الكافر“ -

چنانچہ بادشاہ پر غشی طاری ہو گئی اور بار بار طاری ہوتی رہی، یہاں تک کہ اس نے ان کو چھوڑ دیا اور مزید ہاجرہ نام کی باندی ان کو دے دیا، لہذا حضرت سارہ نے اپنی باندی ہاجرہ کو حضرت ابراہیمؑ کی خدمت میں پیش کیا کہ وہ ان سے شادی کر لیں تاکہ ان کی اولاد کی خواہش پوری ہو جائے، حالانکہ بہت ہی شاذ و نادر عورتیں ہیں جو اس طرح کا سلوک کرتی ہیں۔

جب حضرت ہاجرہ حمل سے ہوئیں اور حضرت ابراہیمؑ کو اپنی بیوی حضرت ہاجرہ پر حضرت سارہ کی غیرت کا اندیشہ ہوا تو حضرت ہاجرہ نے حضرت سارہ کے جذبات اور تعظیم کی رعایت کرتے ہوئے حمل چھپانے کے لئے کمر بند پہن لیا، لیکن جب اسماعیلؑ کی ولادت کے بعد حضرت سارہ کی غیرت زیادہ بڑھ گئی تو اس وقت حضرت ابراہیمؑ اپنی پہلی بیوی کے فضل کو بھول نہیں پائے بلکہ ان سے معذرت طلب کی اور حکم الہی سے حضرت ہاجرہ کو لے کر بیت اللہ چلے گئے اور انہیں بے آب و گیاہ چٹیل میدان میں چھوڑ دیا اور واپس ہونے لگے تو حضرت ہاجرہ نے یہ سوال کیا: اے ابراہیمؑ! آپ ہمیں اس وادی میں چھوڑ کر کہاں جا رہے ہیں جہاں نہ کوئی انسان ہے اور نہ کوئی چیز؟ بار بار اس جملہ کو انہوں نے دہرایا لیکن حضرت ابراہیمؑ علیہ السلام نے مڑ کر بھی نہیں دیکھا اس وقت حضرت ہاجرہ نے پوچھا کہ کیا یہ اللہ کا حکم ہے؟ آپ نے کہا: ہاں، حضرت ہاجرہ نے کہا: تب تو اللہ ہمیں ضائع نہیں کرے گا۔

حضرت ابراہیمؑ کو تاخیر سے اولاد دے کر آزما گیا تو آپ نے اپنی دونوں بیویوں کے ساتھ بے انتہا صبر کا ثبوت دیا، کوئی پریشانی ظاہر نہیں کی، کسی بھی بیوی کے حق کو فراموش نہیں کیا، ان کے جذبات کو ٹھیس نہیں پہنچایا، بلکہ پوری وفاداری کا ثبوت دیا اور اپنی بیویوں کے ساتھ تو بہت زیادہ مہربان ثابت ہوئے یہاں تک کہ انہیں اسماعیلؑ کی شکل میں اولاد عطا کی گئی، پھر دوسری آزمائش یہ شروع ہوئی کہ اس اولاد کو اپنے سے دور دور رکھنے کا حکم دیا گیا، حالانکہ ان کی دیرینہ خواہش اپنے محبوب اولاد کے ساتھ رہنے کی تھی۔

آپ نے حکم الہی کی اطاعت کی اور اللہ کے حکم کے سامنے آپ کی بیوی بھی نرم پڑ گئیں، پھر اس اولاد کو ذبح کرنے کا حکم دے کر آزما یا گیا، تو آپ نے اللہ کے حکم کو پورا کرنے کی غرض سے اپنے بیٹے کو قربانی کے لئے پیش کر دیا، اللہ نے اس وقت اپنے نعمت کی تکمیل کی، پھر آپ کی پہلی بیوی حضرت سارہؓ آپ کے صبر، حسن و اطاعت و فرمانبرداری، وفاداری اور قوم کی ناپسندگی کے باوجود ان میں دعوت و تبلیغ میں تسلسل کی وجہ سے اللہ نے انہیں بھی یہ موقع عطا کیا وہ حاملہ ہوں۔

جس کی قرآن کریم نے اس طرح تصویر کشی کی ہے: ”وامرأته قائمة فضحكت فبشرناها بإسحاق ومن وراء إسحاق يعقوب. قالت يا ويلتى أألد وأنا عجوز وهذا بعلى شيخاً إن هذا لشيء عجيب. قالوا أتعجبين من أمر الله رحمت الله وبركاته عليكم أهل البيت إنه سمیع مجید“ (ہود: ۷۱-۷۳) (اور ان کی بیوی کھڑی تھیں پس وہ ہنسیں، پھر ہم نے انہیں بشارت دی اسحاق کی اور اسحاق کے بعد یعقوب کی، بولیں ہائے خاک پڑے کیا میں بچہ جنوں کی در آنحالیکہ میں بوڑھی ہو چکی اور یہ میرے میاں (بھی بالکل) بوڑھے ہیں یہ تو بڑی ہی عجیب بات ہے، وہ بولے ارے تم تعجب کرتی ہو اللہ کے کام میں، اے خاندان والو تم پر اللہ کی رحمتیں اور برکتیں نازل ہوتی رہتی ہیں بے شک وہ تعریف کے لائق اور بڑا شان والا ہے)۔ یقیناً یہ بات ایک اسوہ و نمونہ ہے ان بانجھ پن اور اولاد نہ ہونے والوں کے لئے اور یہ بات ہر ایک جوڑے کے لئے نمونہ ثابت ہو خواہ اسے اولاد نصیب ہو یا نہ ہو، کیونکہ یہ ابراہیمی اور نبوی تربیت ہے جس نے اس گھر کو دلی محبت، عقلی فہم و سمجھ اور جسمانی عیش و آرام سے بھرا ہوا ایک باغیچہ بنا دیا، میں نے تین ہزار مسلم خاندان کی مردم شماری کر کے ان کے بیانات لئے اور میں نے ”دور حاضر میں ازدواجی زندگی کے حقیقی مشکلات اور اس کا عملی حل“ کے نام سے ایک کتاب لکھی، ان سب کے بعد میں اس نتیجے پر پہنچا کہ سب سے پہلے گھر میں زوجین

کے درمیان محبت مفقود ہو جاتی ہے، اس لئے ہمیں گھر کو محبت سے بھرنے کے لئے حضرت ابراہیم کا اسوہ و نمونہ اختیار کرنا چاہئے کیونکہ بیوی کو شوہر کے دلی محبت کی ضرورت ہوتی ہے، جب وہ اسے قیمتی ہدایا اور تحائف پیش کرتا ہے، اسی طرح شوہر اپنی بیوی کے کشادہ اور محبت سے لبریز دل کا محتاج ہوتا ہے جب اسے لذیذ کھانا اور پانی پیش کرتی ہے، کیونکہ دل محبت سے جڑا ہوا ہے اور عقل فہم کے ساتھ مربوط ہے اس کے بعد جسم ایک کڑی کے مانند ہو جائے گا۔

سچ تو یہ ہے کہ سب سے پہلے میاں بیوی یعنی ابراہیم اور آپ کی بیوی نے ازدواجی رشتہ کے درمیان خلاؤں کو پر کیا اور الفت و محبت فہم و سمجھ، عیش و آرام کا توازن حاصل کیا اور اس سے مانوس ہونے کے بعد اپنی اولاد، خاندان اور معاشرہ پر اس کا چھاپ چھوڑا، اس سے یہ اندازہ کیا جاسکتا ہے کہ ہمیں ان خلاؤں کو پر کرنے کی کتنی ضرورت ہے جب کہ متبادل اشیاء فساد، فسق و فجور، تکلیف و الم، خلفشار و انتشار، بدکاری و زنا کاری، تنگی اور دنیا و آخرت میں عذاب کے ذرائع بے شمار ہیں۔

۴- حضرت ابراہیم کا اپنی اولاد کے ساتھ حسن تربیت:

عقل و شعور سے سوچنے پر یہ بات واضح ہو جاتی ہے کہ حضرت ابراہیم کو طریقہ تربیت اولاد پر فوقیت حاصل ہے، جیسا کہ انہوں نے یہ کہتے ہوئے اپنے رب سے دعا کی: ”ربنا انسی أسكنت من ذریتی بواد غیر ذی زرع عند بیتک المحرم ربنا لیقیموا الصلاة فاجعل أفئدة من الناس تہوی إلیہم و ارزقہم من الثمرات لعلہم یشکرون“ (ابراہیم: ۳۷) (اے ہمارے پروردگار! میں نے اپنی اولاد کو ایک بے زراعت میدان میں آباد کر دیا ہے تیرے معظم گھر کے قریب، اے ہمارے پروردگار! تاکہ وہ نماز کا اہتمام رکھیں سو تو کچھ لوگوں کے دل ان کی طرف مائل کر دے اور انہیں کھانے کو پھل دیجئے جس سے یہ شکر گزار بنیں)۔

اس دعا میں درج ذیل تربیت کی آفاقیت ظاہر ہوتی ہے:

الف- نماز اور مسجد کے تعلق سے ایمانی تربیت

ب- زندہ دل اور سادہ لوح جگر والوں کے تعلق سے سماجی تربیت

ج- اللہ کی نعمتوں پر شکر ادا کرتے ہوئے مادی پہلو کا ایمانی پہلو کے ساتھ ربط و تعلق کے بے شمار نتائج

حضرت ابراہیم نے اس کو اپنی عملی زندگی کے درج ذیل مختلف پہلوؤں میں نافذ کیا:

۱- آپ تنہا مسجد کی تعمیر کے لئے نہیں گئے یا اپنے لڑکے کے لئے انفرادی دعا نہیں کی، بلکہ آپ کا بیٹا ہر خیر کے کام میں آپ کے ساتھ رہا، جیسا کہ اللہ تعالیٰ کا ارشاد ہے: ”وإذ يرفع إبراهيم القواعد من البيت وإسماعيل ربنا تقبل منا إنك أنت السميع العليم. ربنا واجعلنا مسلمين لك ومن ذریتنا أمة مسلمة لك وأرنا مناسكنا وتب علينا إنك أنت التواب الرحيم“ (بقرہ: ۱۲۷-۱۲۸)۔

۲- اللہ تعالیٰ کا قطعی حکم ہونے کے باوجود اپنے بیٹے کے ساتھ یہ طریقہ گفتگو اختیار کرنا اس لئے تھا تا کہ آپ اسے مطمئن کرا کر اپنے ساتھ بھلائی کے کام کے لئے رکھیں، تربیت میں اس واضح طریقہ کا آثار رونما ہوتا ہے اور عملی طور پر نفاذ کا یہی طریقہ ہے ایک ایسی کشمکش کی گھڑی میں جب آپ کو خواب میں بیٹے کو ذبح کرنے کا حکم دیا گیا، چنانچہ آپ نے اپنے رب کے حکم کی تعمیل کو خواب ہی تک محدود نہیں رکھا بلکہ حقیقتاً آپ اپنے فرزند اسماعیل کے پاس گئے اور آپ نے اپنے بیٹے سے اسی طرح گفتگو کی جس طرح ایک باہمت انسان مہذب اولاد کے ساتھ گفتگو کرتا ہے اور آپ نے فرمایا: ”یا بنی انسی اری فی المنام انی اذبحک فانظر ماذا تری“ (الصافات: ۱۰۲)، یہاں سوال پیدا ہوتا ہے کہ کیا اللہ کے حکم کے بعد بھی اس کی تعمیل کے لئے باپ کا بیٹے سے مشورہ لینا درست ہے؟

اس کا جواب یہ ہے کہ حضرت ابراہیمؑ کا یہ عمل گفتگو کے ذریعہ بچوں کے طریقہ اطمینان کو بچتہ کرنے کے لئے تھا نہ کہ قطعی احکام بچوں پر فوری طور پر نافذ کرنے کے لئے تھا تا کہ بچے ایسا رویہ اختیار کریں جس سے نہ اللہ خوش ہو اور نہ آباء و اجداد۔

جہاں تک اس مثالی صورت کی بات ہے تو اس کے جواب میں حضرت اسماعیل نے کہا: ”یا اُبت اِفْعَلِ مَا تَوْمَرُ سَتَجِدُنِي اِنْ شَاءَ اللّٰهُ مِنَ الصّٰبِرِيْنَ“ اس سے اس بات کی تائید ہوتی ہے کہ حضرت ابراہیم اور اسماعیل کے درمیان گفتگو ظاہراً اور بار بار ہوئی نہ کہ ایک حالت میں اور یہ دائمی طریقہ ہے کوئی انوکھا واقعہ نہیں ہے، جب اللہ تعالیٰ نے آپ کو خانہ کعبہ کی تعمیر کا حکم دیا تو آپ نے بذات خود اسے کیا، آپ اپنے لڑکے اسماعیل کے پاس گئے اور ان سے گفتگو کی جیسا کہ پہلے صحیح حدیث میں مذکور ہو چکا ہے۔

جب آپ محبت کے ساتھ اپنے لڑکے کے پاس گئے اور فرمایا: اے اسماعیل اللہ نے مجھے ایک کام کا حکم دیا ہے تو اسماعیل نے جواب دیا آپ کے رب نے جو حکم دیا ہے اسے کر ڈالئے، حضرت ابراہیم نے کہا کیا تم میری مدد کرو گے؟ جواب ملا کہ میں تیار ہوں، حضرت ابراہیم نے کہا کہ اللہ نے مجھے یہاں ایک گھر بنانے کا حکم دیا ہے، حضرت اسماعیلؑ محبت کے ساتھ اپنے والد کی مدد کے لئے فوراً اٹھ کھڑے ہوئے اور اس تاریخی عمل میں ان کے ساتھ شرکت کے لئے تیار ہو گئے، جسے اللہ تعالیٰ نے پوری دنیا کے لئے ہمیشہ ہمیش باقی رکھا ہے، اس سے یہ بات ظاہر ہوتی ہے کہ اگر باپ بیٹے کے ساتھ گفتگو کا اچھا اسلوب اختیار کرتا ہے تو وہ اس کی جانب سے امید سے کہیں زیادہ خیر پائے گا۔

۳- حضرت ابراہیمؑ نے اپنی تمام اولاد کے لئے طریقہ نصیحت کو مستقل برقرار رکھا، تاکہ آپ کی نصیحت پر آپ کی زندگی میں بھی عمل کیا جائے اور مرنے کے بعد بھی۔

الف- جہاں تک آپ کی زندگی میں نصیحت کا تعلق ہے تو یہ آپ کے اس قصہ سے ظاہر

ہوتا ہے کہ جب آپ اپنے بیٹے حضرت اسماعیل کی پہلی شادی کے بعد ان کا جائزہ لینے گئے، لیکن انہیں گھر میں نہیں پایا اور ان کی بیوی کی جانب سے بہت ساری شکایتیں اور تنگ و بد حال زندگی کے بارے میں سنا اور ان کی بیوی نے اپنے شوہر کے ساتھ زندگی کے کسی بھی ایجابی پہلو کو بیان نہیں کیا، اس وقت باپ (حضرت ابراہیمؑ) کو یہ بات سمجھ میں آئی کہ یہ بیوی ان کے اس لڑکے کے لائق نہیں ہے جس کی تربیت مکارم اخلاق پر ہوئی ہو، چنانچہ آپ نے اپنے بیٹے کو دروازہ کی چوکھٹ بدلنے کی وصیت کی، حضرت اسماعیلؑ نے اسے فوراً طلاق دے دیا۔

جب حضرت ابراہیمؑ اسماعیلؑ کی دوسری شادی کے بعد دوسری مرتبہ ان کے گھر گئے تو آپ نے ان کی بیوی کو قانع، رضامند، اللہ کی نعمتوں کا شاکر اور اپنے شوہر کی تعریف کرنے والی پایا تو آپ نے اپنے بیٹے کو اپنے دروازہ کی چوکھٹ برقرار رکھنے کی وصیت کی، چنانچہ حضرت اسماعیلؑ نے ایسا ہی کیا۔

یہاں قابل دید بات یہ ہے کہ آپ نے اپنے بیٹے کو دو حالتوں میں وصیت کی، سلبی اور ایجابی، پہلے میں طلاق کی وصیت اور دوسرے میں باقی رکھنے کی وصیت، جس سے اس بات کا اندازہ ہوتا ہے کہ وصیت کے ذریعہ برائی سے روکنے اور بھلائی کا حکم دینے میں یہ ایک مثبت طریقہ ہے۔

اور قابل ذکر بات یہ ہے کہ باپ کو یہ قانوناً حق ہے کہ وہ اپنی اولاد کی زندگی میں شادی کے بعد بھی دخل اندازی کر سکتا ہے لیکن اس کے لئے شرط یہ ہے کہ وہ صحیح قوانین و ضوابط اور شرعی معیار کے مطابق ہونے کے مزاج اور خواہش نفس کی پیروی کا مسئلہ ہو، اسی طرح والدین کو اولاد کی زندگی میں کمی بیشی میں دخل اندازی میں اصرار کرنے کا حق حاصل ہے، جہاں تک اس وصیت کا تعلق ہے جس کو حضرت ابراہیمؑ نے اپنی وفات کے بعد اپنی آل و اولاد کے لئے چھوڑا، وہ اللہ کے اس ارشاد سے ظاہر ہوتا ہے: ”ووصی بہا ابراہیم بنیہ و یعقوب یا بنی ان اللہ

اصطفیٰ لکم الدین فلا تموتن الا وانتم مسلمون“ (البقرہ: ۱۳۲) (اور ابراہیم اس کی ہدایت کر گئے اپنے بیٹوں کو اور یعقوب بھی کہ اے میرے بیٹوں بیشک اللہ نے تمہارے لئے دین کا انتخاب فرمایا ہے سو ایسا ہرگز نہ ہونے پائے کہ تم مرتے وقت بجز مسلم کے کچھ اور ہو)، اس آیت سے یہ بات واضح ہو جاتی ہے کہ یہ وصیت کا طریقہ عبادت میں اللہ کی وحدانیت اور زندگی کے ہر پہلو میں اسلام کو مضبوطی سے تھامنے پر دلالت کرتا ہے اور یہی طریقہ آپ کے بعد آپ کی اولاد کے لئے بھی ایک نمونہ ثابت ہوا، جب اسحاق نے یعقوب کو اور یعقوب نے اپنی تمام اولاد کو وصیت کی کہ ان کی زندگی کا خاتمہ دین اسلام پر ہو اور حضرت یوسف کی آخری اور مجمل دعایہ تھی: ”توفنی مسلماً و آلحقی بالصلحین“ (میری وفات مسلمان کی حالت میں ہو اور مجھے نیک لوگوں سے ملا دے)۔ چنانچہ حضرت ابراہیم کی بھلائی ان کے بیٹوں کو ملی اور آپ کے بعد آپ کا یہ طریقہ آپ کے پوتوں میں جاری رہا اور نبی کریم ﷺ نے بھی اس طریقہ کو اپنے دادا ابراہیم کا طریقہ سمجھ کر اسے محفوظ رکھا، جس کا ثبوت اس حدیث سے ملتا ہے جس کو امام ترمذی نے اپنی سند سے عراب بن ساریہ سے روایت کیا ہے، انہوں نے بیان کیا کہ ایک دن ظہر کے بعد اللہ کے رسول ﷺ نے ہمارے سامنے ایک موثر وعظ فرمایا جس سے آنکھیں اشک بار ہو گئیں اور دل پکھل گئے، ایک شخص نے عرض کیا: یہ الوداعیہ وعظ معلوم ہوتا ہے اے اللہ کے رسول ﷺ! آپ ہمیں کس بات کی وصیت کرتے ہیں، آپ نے ارشاد فرمایا: میں تمہیں اس بات کی وصیت کرتا ہوں کہ تم لوگ اللہ سے ڈرتے رہنا اور سمع و طاعت کرنا اگرچہ کوئی حبشی غلام تمہارا حاکم بن جائے کیونکہ تم میں سے جو شخص باحیات رہے گا وہ بہت سارے اختلافات دیکھے گا اور تمہارے لئے یہ بھی وصیت ہے کہ نئے امور کو ایجاد کرنے سے بچتے رہنا، کیونکہ یہ گمراہی ہے، لہذا جو شخص تم میں سے اس زمانہ کو پائے اس کے لئے میری سنت اور خلفاء راشدین کا طریقہ اختیار کرنا لازم ہے اس کو مضبوطی سے تھام لو (سنن ترمذی)۔

جو سب سے موثر نصیحت ہے وہ اتحاد و اتفاق، لڑائی و جھگڑا اور تنگی اور آسانی کے سلسلہ میں ہے، حضرت ابراہیم نے اپنی اولاد کے اندر اچھا بیچ ڈالا تو اس کا پھل بھی اچھا ہوا، اللہ کی عنایت و توجہ بھی انہیں حاصل ہوئی، چنانچہ حضرت ابراہیم نے بہت ہی اچھی فصل کاٹی اور بہت ہی نفع بخش ثمرہ پایا، آپ نے اپنے لڑکے کے اندر کامل اطاعت و فرمانبرداری دیکھی جب اسے ذبح کا حکم دیا گیا یا ایک بیوی کو طلاق دینے اور دوسری کو رکھنے کی وصیت کی گئی، اسی طرح حضرت اسماعیل کی اطاعت و فرمانبرداری سخت گرم فضاؤں میں خانہ کعبہ کی تعمیر کی مشقت میں نظر آتی ہے، اس طرح آپ قیامت تک آنے والے ہر باپ کے لئے نمونہ بن گئے، لہذا اسی طرح ہمارے لئے ضروری ہے کہ سب سے پہلے ہم اپنی اولاد کے اندر ایمان کی بیج ڈالیں پھر اس کے بعد اعلیٰ قسم کے سماجی تعلقات اور سب سے اخیر میں دنیاوی زندگی کے لئے سعی و کوشش پر زور دیں، پھر ہم اسے باہم گفتگو، شرکت اور وصیت و نصیحت کے ذریعہ عملی طور پر نافذ کریں، تاکہ ہم بہتر سے بہتر ثمرہ حاصل کر سکیں اور ہم ان عظیم مثالوں کے مشابہ ہو جائیں جیسا کہ شاعر نے کہا ہے:

”تم مشابہت اختیار کرو اگرچہ تم ان کے طرح نہیں ہو، کیونکہ لوگوں کی مشابہت اختیار

کرنا علاج و بہبود کا ایک ذریعہ ہے۔“

لیکن جب ہم ان مانوس مثالوں سے ہٹ کر حقیقت کا جائزہ لیتے ہیں تو ہمیں معلوم ہوتا ہے کہ باپ تجارت اور نفع کمانے میں مشغول ہے تو دوسری طرف ماں دنیاوی فائدہ کو بڑھانے کے لئے ملازمت اختیار کئے ہوئی ہے اور وہ اپنی اولاد کو تزکیہ، تعلیم و تربیت دینا بھول گئے ہیں تاکہ وہ اپنے معاشرہ میں ایک نیک اور صالح نمونہ بن سکیں، حد تو یہ ہو گئی ہے کہ بیٹا اپنی ماں سے پوچھتا ہے کہ ابا کیوں نظر نہیں آرہے ہیں؟ ماں جواب دیتی ہے کہ تمہارے والد حصول مال کے لئے کام کرنے گئے ہیں، تاکہ وہ تمہارے لئے موٹر گاڑی، گھر، بجلی، فارم اور تعلیم کے اخراجات مہیا کر سکیں، بچہ سوال کرتا ہے کہ ایک گھنٹہ میں کتنا کماتے ہیں؟ ماں جواب دیتی ہے

۲۰ ڈالر، لڑکے نے اپنے پاس رکھے ہوئے ڈالر کو شمار کیا تو وہ دس ڈالر نکالا پھر اس نے دس ڈالر اور قرض لیا اور اسے بیگ میں رکھا اور اپنے والد سے کہا کہ چند گھنٹوں کے لئے آپ ہمارے رہیں۔ یہ ایک حقیقی قصہ ہے نہ کہ خیالی۔

اس قصہ سے معلوم ہوا کہ ہمارے بچے مرلی باپ (تربیت کرنے والا باپ) کو پسند کرتے ہیں نہ کہ مالداروغنی باپ کو اسی طرح تربیت کرنے والی ماں کو نہ کہ خادمہ کو۔

چنانچہ اے میرے بھائیو اپنی اولاد کی بہتر سے بہتر تربیت کرو اور اپنے لڑکوں کے ساتھ احسن طریقہ سے وقت گزارو، ہو سکتا ہے کہ تم بھی تقریباً ویسا ہی ثمرہ پالو جیسا کہ ہمارے باپ حضرت ابراہیمؑ نے پایا ورنہ ہم اپنے بچوں کو دنیا میں یتیم بنا دیں گے اور آخرت میں جہنم کے گڈھے میں ڈال دیں گے، چنانچہ یتیم کے سلسلہ میں شاعر کا قول ہے:

یتیم صرف وہ نہیں ہے جس کے والدین زندگی کے رنج و غم کی وجہ سے گزر گئے ہوں اور انہیں ذلیل و حقیر چھوڑ گئے ہوں، حقیقتاً یتیم تو وہ ہے جسے ایسی زندگی ملی کہ ماں خلوت نشینی اختیار کرے یا باپ اپنے کاموں میں مشغول رہے۔

۵- حضرت ابراہیم کا اپنی قوم اور معاشرہ کو نصیحت و خیر خواہی:

حضرت ابراہیمؑ نے دعوت و تبلیغ اور بیان کے ساتھ ساتھ جو دوسرا اور فیاضی کو بھی ملحوظ رکھا، یہاں تک کہ آپ ایک معزز مہمان نواز ثابت ہوئے، بلکہ امام مالکؒ نے ایک حدیث کے حوالہ سے یہاں تک کہا ہے کہ آپ لوگوں میں سب سے پہلے شخص ہیں جنہوں نے مہمان نوازی کی، آپ کے مہمانوں کی تعظیم کی مثال یہ ہے کہ جب کچھ فرشتے انسانی شکل میں آپ کے پاس آئے تو آپ نے بہتر سے بہتر طریقہ سے ان کی تعظیم کی جس کا بیان درج ذیل ہے:

۱- حضرت ابراہیمؑ نے فرشتوں کے مقابلہ بہتر سلام پیش کیا جب فرشتوں نے (سلاماً)

کہا یعنی محد و زمانہ میں سلامتی ہو کیونکہ یہ جملہ فعلیہ ہے اور مخصوص زمانہ کے ساتھ خاص ہوتا ہے، جبکہ آپ نے (سلام) کہا یعنی ہر وقت اور ہر جگہ میں سلامتی ہو یہ مثال ایسی ہی ہے جیسا کہ محمد اعلیٰ اور محمد معطاء کے درمیان فرق ہے یہ زیادہ موثر اور بلوغ ہے۔

۲- آپ گھر میں پروقار اور سکون زدہ ماحول میں داخل ہوئے، نہ کہ اس طرح شور وغل کرتے ہوئے جس سے مہمان گھبرا جائیں جیسا کہ قرآن کریم میں وارد ہوا ہے (فراغ الی اہلہ) پھر وہ نظر بچا کر اپنے گھر والوں کے پاس گئے۔

۳- آپ نے اپنی استطاعت سے بہتر کھانا پیش کیا، جیسا کہ قرآن کریم میں آیا ہے: ”فجاء بعجل سمین“ (یعنی آپ ایک فرہہ بچھڑالے کر آئے)، کمزور اور دہلی پتلی مرغی نہیں۔  
۴- آپ نے کھانا ان کے قریب کیا نہ کہ ان کو کھانا سے قریب کیا اور یہ تعظیم و اکرام کا نہایت ہی موثر اور اعلیٰ درجہ ہے۔

۵- آپ نے انہیں کھانے کا حکم نہیں دیا بلکہ ان سے ایک انوکھی امید کے ساتھ کہا: ”ألا تأکلون“ (کیا آپ لوگ تناول نہیں فرمائیں گے)، چنانچہ آپ نے اکرام و تعظیم اور عزت و احترام کا بہتر سے بہتر نمونہ پیش کیا۔

اے میرے بھائیو!

اپنے گھر کو قبلہ بناؤ جیسا کہ حضرت ابراہیم نے کیا تھا اور اسے لوگوں کے لئے کھول دو، صرف اس لئے نہیں کہ اس میں عزم و ارادہ اور ولیمہ ہو، بلکہ وہ محبت، ایثار، قربانی، نیکی اور تقویٰ پر ایک دوسرے کے تعاون کی راہ ہموار کرے۔

لہذا ہمارے لئے ضروری ہے کہ ہم لوگوں کے ساتھ سخاوت و فیاضی کا معاملہ کریں، لیکن جب ہم لوگوں کو اللہ کے دین سے منحرف پائیں تو ہم ایسا ہی عملی رویہ اختیار کریں، جیسا کہ

حضرت ابراہیمؑ نے اس وقت اختیار کیا تھا جب آپ کی قوم بت پرستی میں مبتلا تھی، آپ نے اس بلوغ انداز میں گفتگو شروع کی جس کی تصویر کشی قرآن کریم کے سورہ انعام میں اس طرح کی گئی ہے: ”فلما جن علیہ اللیل رأى کواکبا قال هذا ربی فلما أفل قال لا أحب الآفلین. فلما رأى القمر بازغاً قال هذا ربی فلما أفل قال لئن لم یهدنی ربی لأکونن من القوم الضالین. فلما رأى الشمس بازغاً قال هذا ربی هذا أكبر فلما أفلت قال یا قوم إنی بریء مما تشرکون. إنی وجهت وجهی للذی فطر السموات والأرض حنیفاً وما أنا من المشرکین. وحاجه قومه قال أتحاجونى فى الله وقد هدانى ولا أخاف ما تشرکون به إلا أن یشاء ربی شیئاً وسع ربی کل شیء علمما أفلا تتذکرون. وکیف أخاف ما أشرکتهم ولا تخافون أنکم أشرکتهم بالله ما لم ینزل به علیکم سلطاناً فأى الفريقین أحق بالأمن إن کنتم تعلمون. الذین آمنوا ولم یلبسوا إیمانهم بظلم أولئک لهم الأمن وهم مهتدون. وتلک حجتنا آتیناها إبراہیم علی قومه نرفع درجات من نشاء إن ربک حکیم علیم“ (سورہ انعام: ۷۶-۸۳) (جب ابراہیمؑ پر رات چھا گئی، انہوں نے ایک تارے کو دیکھا بولے یہی میرا پروردگار ہے، لیکن وہ غروب ہو گیا، تو بولے میں غروب ہو جانے والوں سے محبت نہیں رکھتا، پھر چاند کو دیکھا چمکتے ہوئے تو بولے یہی میرا پروردگار ہے، لیکن جب وہ غروب ہو گیا، تو بولے اگر میرا پروردگار مجھے ہدایت نہ کرتا ہے تو میں بھی گمراہ لوگوں میں سے ہو جاؤں گا، پھر جب سورج کو چمکتے ہوئے دیکھا تو بولے یہی میرا پروردگار ہے یہی سب سے بڑا ہے، لیکن وہ بھی غروب ہو گیا تو بولے اے لوگو! میں اس شرک سے بری ہوں جو تم کیا کرتے ہو، یقیناً میں نے تو اپنا رخ یکسو ہو کر اس کی طرف کر لیا ہے جس نے آسمانوں اور زمین کو پیدا کیا ہے اور مشرکوں میں سے نہیں ہوں اور ان کی قوم ان سے جھگڑنے لگی، وہ بولے کہ کیا یہ جھگڑا مجھ سے

اللہ کے باب میں کرتے ہو در آنحالیکہ وہ مجھے ہدایت کر چکا، میں ان سے نہیں ڈرتا جنہیں تم اللہ کا شریک ٹھہرا رہے ہو، البتہ اگر میرا پروردگار ہی کوئی امر چاہے، میرا پروردگار کا علم ہر چیز کو محیط ہے تو کیا تم خیال نہیں کرتے، اور میں اس سے کیوں ڈروں جس کو تم نے شریک ٹھہرا رکھا ہے در آنحالیکہ تم تو اس سے ڈرتے نہیں کہ تم نے اللہ کا شریک ٹھہرایا ہے جن کے باب میں اس نے تم پر دلیل نہیں اتاری ہے سو دونوں گروہوں میں سے امن کا زیادہ حقدار کون ہے، اگر تم جانتے ہو جو لوگ ایمان لائے اور انہوں نے اپنے ایمان کو شرک سے مخلوط نہیں کیا ایسوں ہی کے لئے تو امن ہے اور وہی ہدایت یاب ہیں، یہ تو ہماری دلیل ہے جو ہم نے ابراہیم کو ان کے مقابلہ پر دی تھی، ہم جس کا درجہ چاہتے ہیں بلند کرتے ہیں بے شک آپ کا پروردگار بڑا حکمت اور علم والا ہے۔

اس طرح حضرت ابراہیمؑ اپنی قوم کے ساتھ عملی وسیلہ اور فنی مثال ایجاد کرنے میں مہارت رکھتے تھے، جب آپ نے اپنی قوم کے سامنے اپنے عقیدہ کو پیش کیا تو ستارہ، سورج اور چاند کو معبود کہا، لیکن جب وہ غروب ہو گئے تو اس وقت آپ نے کہا کہ غروب ہونا معبود کی صفت نہیں ہے، پھر آپ اپنی قوم کے ساتھ گفتگو اور حجت میں مشغول ہو گئے اور اپنے رب کے متعین محبوب مومن سے کہیں زیادہ بہتر انداز میں گفتگو کی اور ان کے شرکاء کے ساتھ اپنی جرأت مندی کا اظہار کیا اور اس بات کو بھی پوری طرح واضح کر دیا کہ اللہ پر ایمان لانا ان کے لئے عافیت، امن و امان، سعادت و خوشمندی اور اطمینان کا باعث اور انسان کی ہر خواہش کے حصول کا ذریعہ بنے گا۔

لیکن جب آپ کی قوم مستقل بتوں کی پوجا کرتی رہی تو آپ نے اسی گفتگو پر اکتفا نہیں کیا، بلکہ آپ نے ہر طرح کا عملی موقف اختیار کیا کیونکہ آپ اپنی قوم کی نصیحت کے سلسلہ میں اپنی ذمہ داری کو نبھانا چاہتے تھے، تو یہ وہی گفتگو اور عملی موقف ہے جس کو بیان کرتے ہوئے اللہ تعالیٰ کا ارشاد ہے:

”إذ قال لأبيه وقومه ما هذه التماثيل التي أنتم لها عاكفون. قالوا وجدنا آبائنا لها عابدين. قال لقد كنتم أنتم وآبائكم في ضلال مبين. قالوا أجتئنا بالحق أم أنت من اللاعبين. قال بل ربكم رب السموات والأرض الذى فطرهن وأنا على ذلك من الشاهدين. وتالله لأكيدن أصنامكم بعد أن تولوا مدبرين. فجعلهم جذاذاً إلا كبيراً لهم لعلهم إليه يرجعون. قالوا من فعل هذا بآلهتنا إنه لمن الظالمين. قالوا سمعنا فتى يذكرهم يقال له إبراهيم؛ قالوا فأتوا به على أعين الناس لعلهم يشهدون. قالوا أنت فعلت هذا بآلهتنا يا إبراهيم. قال بل فعله كبيرهم هذا فاستلوهم إن كانوا ينطقون. فرجعوا إلى أنفسهم فقالوا إنكم أنتم الظالمون. ثم نكسوا على رؤوسهم لقد علمت ما هؤلاء ينطقون. قال أفتعبدون من دون الله ما لا ينفعكم شيئاً ولا يضركم أف كنتم ولما تعبدون من دون الله أفلا تعقلون. قالوا حرقوه وانصروا آلهتكم إن كنتم فاعلين. قلنا يا نار كوني برداً وسلاماً على إبراهيم. وأرادوا به كيداً فجعلناهم الأחסرين“ (الانبيا: ٥٢-٤٠)۔

(وہ وقت یاد کرو جب انہوں نے اپنے باپ سے اور اپنی قوم والوں سے کہا یہ کیا واہیات و خرافات مورتیں ہیں جن پر تم جے بیٹھے ہو وہ بولے ہم نے تو اپنے باپ کو ان کی عبادت کرتے پایا ہے، ابراہیم نے کہا یقیناً صریح گمراہی میں مبتلا رہے تم بھی اور تمہارے باپ دادا بھی، وہ بولے کیا تم سنجیدگی سے ہمارے سامنے پیش کر رہے ہو یا دل لگی کر رہے ہو، ابراہیم نے کہا ارے دل لگی کیسی تمہارا پروردگار تو آسمانوں اور زمین کا پروردگار ہے جس نے ان سب کو پیدا کیا اور میں اس پر گواہوں میں سے ہوں اور بخدا میں تمہارے بتوں کی گت بنا ڈالوں گا جب تم پیٹھ پھیر چلے جاؤ گے، چنانچہ آپ نے انہیں ٹکڑے ٹکڑے ہی کر ڈالے۔ بجز ان کے بڑے بت کے

تا کہ وہ لوگ اسی کی طرف رجوع کریں وہ لوگ اگر بولیں کہ یہ حرکت کس نے ہمارے ٹھا کروں کے ساتھ کی ہے، بے شک بڑا ہی غضب کر دیا، بعض ان میں سے بولے تو ہم نے تو ایک نوجوان کو جس کو ابراہیم کہا جاتا ہے ان کا ذکر بڑائی سے کرتے سنا تھا وہ لوگ بولے تو پھر اس کو سب لوگوں کے سامنے لاؤ تا کہ وہ دیکھیں وہ بولے کہ ارے تم ہی وہ ہو جس نے ہمارے ٹھا کروں کے ساتھ یہ حرکت کی ہے اے ابراہیم؟

آپ نے کہا کہ میں اس نے نہ کیا ہوں ان کے اسی بڑے نے، سوا نہیں سے پوچھ کر دیکھو اگر یہ بولتے ہوں، اس پر وہ لوگ اپنے جی میں سوچنے لگے پھر بول اٹھے بے شک تمہیں ناحق پر ہو پھر اپنے سروں کو جھکا لیا، اے ابراہیم تمہیں تو خوب معلوم ہے کہ یہ ٹھا کر کچھ بولتے نہیں آپ نے کہا تو کیا تم اللہ کے سوا ایسوں کو پوجتے ہو جو نہ تمہیں نفع پہنچا سکیں اور نہ نقصان ہی پہنچا سکیں، اف ہے تم پر بھی اور ان پر بھی جنہیں تم اللہ کے سوا پوجتے ہو تو کیا تم اتنا بھی نہیں سمجھتے؟ وہ لوگ بولے اس شخص کو تو جلا دوا اور اپنے ٹھا کروں کا بدلہ لے لو اگر تمہیں کچھ کرنا ہے، ہم نے حکم دیا اے آگ تو ٹھنڈی اور بے گزند ہو جا ابراہیم کے حق میں اور لوگوں نے ان کے ساتھ برائی کرنا چاہی تھی سو ہم نے انہیں لوگوں کو ناکام کر دیا۔

اس طرح حضرت ابراہیم نے اپنی قوم کے ساتھ گفتگو کی، پھر بتوں کو توڑا جس کی وجہ سے ان کے ظلم میں اور زیادہ اضافہ ہو گیا اور وہ لوگ اپنے باطل پر سچے رہے، یہاں تک کہ آپ کو جلانے کے لئے متحد ہو گئے، اس وقت اللہ کی کامل مدد پہنچی اور گرم آگ ٹھنڈی و سلامتی میں اور خوف و ڈر، امن و امان اور اطمینان میں تبدیل ہو گئی، لہذا ان کی قوم کو نقصان اٹھانا پڑا اور آپ نجات پا گئے، اللہ تعالیٰ نے آپ کو فلسطین کی مبارک سرزمین میں پہنچا دیا، اور اسحاق و یعقوب کی شکل میں اولاد عطا کی اور ان دونوں کو نیک اور صالح بنایا اور تمام دنیا میں سے انہیں چن لیا۔

لیکن عجیب و غریب بات یہ ہے کہ بہت سی ان چیزوں میں ہمارے لئے توقف اختیار

کرنا ضروری ہے جن کو حضرت ابراہیم نے اپنی قوم کے ساتھ ان کے کفر و ناشکری اور فسق و فجور کے باوجود کیا، خاص طور سے قوم لوط کے ساتھ، کیونکہ آپ کو اسحاق اور یعقوب کے ذریعہ دوسرے انسان سے مشغول کر دیا گیا، یعنی یہ بشارت دی گئی کہ عنقریب آپ کے یہاں اسحاق کی شکل میں ایک بچہ پیدا ہوگا، پرورش پائے گا اور اس سے یعقوب کی پیدائش ہوگی جب خدا کی یہ عظیم بشارت کا انتظار طویل ہو گیا تو آپ قوم لوط کے ساتھ جدل و جدال سے مشغول کر دیئے گئے، آپ نے اللہ سے ان کے عذاب کو موخر کرنے کی امید ظاہر کی اور قوم لوط کو برابر دعوت و تبلیغ کرتے رہے اس امید پر کہ وہ فسق و فجور اور نافرمانی چھوڑ دیں یہاں تک کہ اللہ نے آپ کو یہ بتا دیا کہ وہ نشہ سے ہوش میں آنے والے نہیں ہیں اس عجیب و غریب منظر کی تصویر کشی قرآن کی ان آیات سے ہوتی ہے: ”فلما ذهب عن إبراهيم الروع وجائته البشرى يجادلنا فى قوم لوط. إن إبراهيم لحليم أواه منيب. يا إبراهيم أعرض عن هذا إنه قد جاء أمر ربك وإنهم آتيةم عذاب غير مردود“ (ہود: ۷۴) (پھر جب ابراہیم سے خوف زائل ہو گیا اور ان کو خوشخبری مل گئی تو وہ لگے ہم سے قوم لوط کے باب میں بحث کرنے، بے شک ابراہیم بڑے حلیم، بڑے دردمند بڑے نرم دل تھے، اے ابراہیم اسے جانے دو قطعاً تمہارے پروردگار کا حکم آچکا ہے اور ان پر ضرور ایک نہ ٹپنے والا عذاب آنے والا ہے)۔

اس سے حضرت ابراہیم کی اپنی قوم کو دعوت دینے کے سلسلہ میں حرص کی اہمیت کا پتہ چلتا ہے کہ آپ اتنے حریص تھے کہ بسا اوقات اپنی قوم کی وجہ سے اپنی خاص ضرورتوں کو چھوڑ دیتے تھے، بلکہ اپنی قوم کے درد و تکالیف کو اپنی اصلی ضروریات پر ترجیح دیتے، اللہ تعالیٰ نے ان تمام چیزوں کو حضرت ابراہیم کے اندر جمع کر دیا تھا تاکہ ہر مسلمان کے لئے مثال ثابت ہوں اور ہر مسلمان اپنا دل، گھر اور عقل کو اپنی قوم، خاندان اور معاشرہ کے لئے کھودے ان کے اکرام و تعظیم، نصیحت و خیر خواہی، رہنمائی اور تکلیف و پریشانی پر جبر کرنے اور جبر رہنے کے لئے اور یہ

نا قابل فراموش حقیقت ہے کہ جو بھی ایسا کرے گا عنایت ربانی اسے ڈھانپ لے گی تاکہ وہ اپنی قوم، معاشرہ اور خاندان میں سب سے پہلے دنیا و آخرت میں فوز و فلاح اور کامیابی حاصل کرے اگرچہ انسان کو مخالفت، لعن طعن اور دھتکار کا سامنا کرنا پڑے اور اسے ابراہیمؑ کے نمونے پر عمل کرنے کے بقدر اللہ کی طرف سے جانشینی ملے گی۔

میرے بھائیو!

میرے اور آپ کے لئے ایک سوال پیدا ہوتا ہے کہ کیا ہم یتیموں، فقیروں، مسکینوں اور محتاجوں کے ساتھ اس طرح کا برتاؤ کرتے ہیں؟ کیا ہم اپنے خاندان، قوم اور معاشرہ میں نماز چھوڑنے والوں کے ساتھ اس طرح کا برتاؤ کرتے ہیں؟ اور ان کے ساتھ ہمارا کیا رویہ ہے جن کو فلموں نے، سیریل اور فساد کی رنگ رلیوں نے راہ حق سے کوسوں دور کر دیا ہے؟ کیا انہیں ہدایت کی راہ دکھانے والے لوگ ہیں؟ ہم کیوں نہیں اپنے گھروں میں ان کی مہمان نوازی کرتے ہیں اور انہیں دل کی گہرائیوں سے دعوت دیتے ہیں اور انہیں کتاب اللہ اور سنت رسول اللہ ﷺ کی جانب کیوں نہیں بلاتے ہیں؟ اور انہیں مسجدوں اور علم کی مجلسوں میں کیوں نہیں ساتھ رکھتے ہیں؟ تاکہ وہ لوگ ہمارے شیوخ و علماء کی مجالس میں نیک شاگرد بن جائیں اور یہ لوگ ان چیزوں کو ہماری محبت و رغبت کی طاقت اس بات میں محسوس کریں کہ ہم ان کے پکے، سچے خیر خواہ اور امانت دار دوست ہیں، تاکہ ہم لوگ دنیا کے اندر بھلائی اور نفع کے کاموں میں ساتھ رہیں اور آخرت میں جنت کے اعلیٰ درجہ میں بھی دوش بدوش ہوں۔

کیونکہ مجھے اس بات کا خوف ہے کہ یہ لوگ جن کو ہم نے اللہ سے دور کر رکھا ہے قیامت کے دن اللہ سے شکایت کریں گے اور یہ درخواست کریں گے کہ اے میرے رب ان سے پوچھئے کہ ان لوگوں نے برائیاں کرتے ہوئے دیکھ کر مجھے کیوں نہیں روکا؟ اور بھلائیوں کو

چھوڑتے ہوئے دیکھ کر اس کے کرنے کا حکم کیوں نہیں دیا؟ اس طرح کا ایک واقعہ نقل کیا جاتا ہے کہ ایک نو مسلم مکہ مکرمہ آیا اور کعبہ کے ارد گرد گھوم کر اللہ سے شکایت کرتے ہوئے یہ کہنے لگا کہ اے میرے رب! میں تجھ سے ان مسلمانوں کی شکایت کرتا ہوں جن لوگوں نے میرے والد کو غیر مسلم کی حالت میں مرتے ہوئے چھوڑ دیا۔

## ۶- حضرت ابراہیمؑ کا سیاسی طاقتوں کے ساتھ مثبت پہلو

حضرت ابراہیمؑ نے بر ملا کفر کا اعلان کرنے والی طاقتوں کے ساتھ بہتر سے بہتر مثبت پہلو اختیار کیا اور ان کے ساتھ تشدد، قتل و غارت گری، تباہی و بربادی اور لوٹ کھسوٹ کا معاملہ نہیں کیا، بلکہ بغیر کسی ظلم و زیادتی اور کنارہ کشی کے صرف گفتگو کا پہلو اختیار کیا جیسا کہ خالق ربانی کا ارشاد ہے: ”ألم تر إلی الذی حاج إبراہیم فی ربہ أن آتاه اللہ الملک، إذ قال إبراہیم ربی الذی یحیی ویمیت قال أنا أحيی وأمیت قال إبراہیم فإن اللہ یأتی بالشمس من المشرق فأت بها من المغرب فبهت الذی کفر واللہ لا یهدی القوم الظالمین“ (البقرہ: ۲۵۸) (کیا تو نے اس شخص کے حال پر نظر نہیں کیا جس نے ابراہیمؑ سے ان کے رب کے بارے میں مباحثہ کیا تھا اس سبب سے کہ اللہ نے اسے بادشاہت دے رکھی تھی جبکہ ابراہیمؑ نے اس سے کہا میرا رب تو وہی ہے جو زندگی بخشتا ہے اور موت دیتا ہے اور بولا کہ زندگی اور موت میں دیتا ہوں ابراہیمؑ نے کہا اچھا اللہ تو آفتاب کو مشرق سے نکالتا ہے تو اسے مغرب سے نکال کر دکھا اس پر وہ جو کافر تھا دنگ رہ گیا اور اللہ ظالم لوگوں کو ہدایت نہیں دکھاتا)۔

ہم سفید اور معمولی کپڑوں میں بھی ارشاد و بیان کا کام کریں، طاقتوں میں موثر حجت گفتگو اور سرعت و وضاحت کے ایجابی پہلو میں حضرت ابراہیمؑ کی اقتدار اور صبر و قناعت میں ایسی طاقت و قوت کا استعمال کریں جو کفر اور اہل کفر کو حیران و ششدر کر دے اور ان لوگوں کو ایسا دائمی

نمونہ پیش کریں جو اللہ تعالیٰ سے اس حال میں ملنا چاہتے ہیں کہ وہ اللہ، رسول، اس کی کتاب، مسلمانوں کے رہنما اور عام لوگوں کی نصیحت و خیر خواہی کی امانت کو ضائع و برباد نہ کر چکے ہوں، بلکہ غلط باتوں سے دور بٹھتے ہوئے اور ان حرمت کا جن کی پامالی ہو رہی ہے ان کی غیرت دل میں رکھتے ہوئے خدا کے حضور پیش ہوں۔

خلاصہ کلام یہ ہے کہ جو عبادت گزار یہ خیال کرتے ہیں کہ دین کی سلامتی سیاست اور اس کے لوازمات، عام امور اور اس کے تقاضوں سے دور رہنے میں ہے تو یہ خیال ملت ابراہیمی کے مغائر ہے، حضرت ابراہیم کے طریقہ کا انکار ہے، طریقہ نبوی سے دور ہے یہ ایک ایسی سلامتی ہے جس کے لئے دنیا و آخرت میں دوام نہیں ہے، یہ دین نہیں بلکہ بزدلی اور ایسا خوف و ہراس ہے جس کا ظاہری نصوص کے ذریعہ علاج ضروری ہے جیسا کہ اللہ رب العزت کا ارشاد ہے: ”إنما ذلکم الشیطان یخوف أولیائہ فلا تخافوہم و خافون إن کنتم مؤمنین“ (آل عمران: ۱۷۵) (یہ تو شیطان ہی ہے جو تمہیں اپنے دوستوں کے ذریعہ سے ڈراتا ہے سو تم ان سے نہ ڈرو بلکہ مجھ ہی سے ڈرو اگر ایمان والے ہو)۔ بزدلی چھوڑنے، بہادری اور ادب و تہذیب سے آراستہ ہونے اور اللہ پر بھروسہ رکھنے کے سلسلہ میں اللہ تعالیٰ سورہ زمر میں ارشاد فرماتا ہے: ”ألیس اللہ بکاف عبده ویخوفونک بالذین من دونہ ومن یضلل اللہ فمالہ من ہاد“ (الزمر: ۳۶) (کیا اللہ اپنے بندوں کے لئے کافی نہیں ہے اور یہ تم کو ان سے ڈراتے ہیں جو اس کے سوا انہوں نے بنا رکھے ہیں اور جس کو خدا گمراہ کر دے اس کو کوئی ہدایت دینے والا نہیں بن سکتا)۔

بزدلی سے چھٹکارا اور بہادری سے آراستہ و پیراستہ کے اضافہ سے ہمارا مطلب یہ ہے کہ ہم زیادہ پڑھیں اور اس سے زیادہ غور کریں تاکہ ہمیں فکری اور سیاسی سطح پر براہ راست بات کرنے کا ملکہ حاصل ہو جائے، ایسے انٹرنیٹ کے ذریعہ بات کرنے کی صلاحیت پیدا ہو جائے،

یہاں میں ایک ایسا قصہ بیان کر رہا ہوں جو آپ کو اس طرح کی سنجیدہ گفتگو کرنے پر آمادہ کرے گا۔ امریکہ کے ایک اسلامی مرکز میں جانے کا اتفاق ہوا جو صوبہ کناتی میں واقع ہے، ایک آدمی نے ہم سے امریکی لیڈرشپ کے ایک چیئرمین سے گفتگو کرنے کو کہا جس کا نام ماسجر تھا جو اسلام کو برا بھلا کہتی تھی کیونکہ اس کے علم کے مطابق اسلام عورتوں کی توہین کرتا ہے، چنانچہ میں نے اس کی دعوت اس شرط پر قبول کی کہ اس کے ساتھ گفتگو کے درمیان وہ اس کی ہدایت کے لئے اللہ سے دعا کرے گا، کیونکہ ہم لوگوں کے لئے ہدایت کو پسند کرتے ہیں جب میں نے گفتگو شروع کی تو وہ اسلام کو برا بھلا کہنے لگی، میں نے غصہ پر قابو پایا اور میں نے دوسرے مذاہب کے مقابلہ اسلام میں عورتوں کے مقام و مرتبہ اور اس کی عزت و تعظیم کی کثرت پر دلیل پیش کی، سوا گھنٹہ کی گفتگو کے بعد اس پر اللہ کی عنایت ہوئی اور اس نے ”أشهد أن لا إله إلا الله وأن محمدا رسول الله“ کا اقرار کر لیا، لہذا کمرہ میں اکٹھا ہوئے تمام لوگوں نے اللہ اکبر کا نعرہ بلند کیا۔

بخدا دنیا ہماری گفتگو کی منتظر ہے اور اللہ تعالیٰ نے انٹرنیٹ اور دوسرے کمیونیکیشن کی سہولیات فراہم کر رکھا ہے تاکہ ہم مسلمان باسانی دعوت و تبلیغ کا کام کر سکیں اور اپنی باتوں کو ہر خاص و عام تک عزت والوں کو عزت کے ساتھ اور ذلیلوں کو ذلت کے ساتھ پہنچا سکیں جیسا کہ رسول اکرم ﷺ نے فرمایا اور اس کی بشارت دی۔

۷۔ حضرت ابراہیمؑ کا اصلاح مستقبل کی منصوبہ بندی:

اخیر میں یہ بات بھی بتا دینا مناسب سمجھتا ہوں کہ حضرت ابراہیمؑ نے صرف اپنے سماج اور جاننے والوں میں ہی اصلاح کا کام نہیں کیا بلکہ مستقبل قریب و بعید پر نظر رکھا اور آپ نے ہی سب سے پہلے مسلمانوں کے لئے اس عظیم شعار کو اختیار کیا جیسا کہ قرآن کریم میں وارد ہوا ہے: ”هو سماكم المسلمين من قبل“ (الحج: ۷۸) (ابراہیم نے ہی سب سے پہلے تمہارا نام

مسلمان رکھا)۔ کتنا اچھا شعار ہے اور کتنا ہی اچھا انتخاب ہے، جیسا کہ اللہ تعالیٰ کا ارشاد ہے: ”ومن أحسن قولاً ممن دعا إلى الله وعمل صالحاً وقال إنني من المسلمين“ (فصلت: ۳۳) (اور اس سے بڑھ کر اچھی بات کس کی ہوگی جو اللہ کی طرف بلائے اور نیک عمل کرے اور کہے کہ میں مسلمانوں میں سے ہوں)۔ اللہ تعالیٰ اس شخص پر رحم کرے جو فخر و اعزاز کے ساتھ یہ کہتا ہے کہ ہمارا واقعہ تاریخ کی گہرائیوں تک دراز ہوتا کہ حضرت ابراہیمؑ کو اس کا اجر و ثواب پہنچتا رہے اور شعار کے دوسری پسند یہ تھی کہ ایک ایسے طریقہ کی بنیاد رکھی جائے جس کی اصلاح و تغیر کی ابتدا مصلح اور بے مثال قائد کے ذریعہ ہوئی ہے اور یہ بات حضرت ابراہیمؑ کی اس دعا میں جھلکتی ہے جس کو قرآن نے بیان کیا ہے: ”ربنا وابعث فيهم رسولا منهم يتلوا عليهم آياتك ويعلمهم الكتاب والحكمة ويزكيهم إنك أنت العزيز الحكيم“ (البقرہ: ۱۲۹) (اے ہمارے رب ان کے پاس ان ہی میں سے ایک رسول بھیج دے تاکہ وہ ان کے سامنے تیری آیتوں کی تلاوت کرے اور ان کو کتاب و حکمت کی تعلیم دے اور انہیں پاک کرے بے شک آپ زبردست قوت اور حکمت والے ہیں)۔

ابن کثیر نے ہدایہ اور نہایہ میں ایک مضبوط سند کے ساتھ روایت کیا ہے کہ رسول اکرم ﷺ نے ارشاد فرمایا: ”میں اپنے باپ ابراہیمؑ کی دعا کرتا ہوں۔

یہ ایک بے مثال مشاہدہ ہے کہ اصلاح کا آغاز پسندیدہ شعار اور عظیم رسالت سے ہوا اور اس کے لئے ضروری ہے کہ ایک ایسا آدمی ہو جو سب سے پہلے علم کو عام کرے خواہ وحی کے ذریعہ ہو یا فکر کے ذریعہ، اس کے ساتھ تزکیہ نفس اور انسانی ترقی پر بھی نظر رکھے، کیونکہ اصلاح کثرت مال اور متعدد قسم کی منصوبہ بندی سے اس وقت تک نہیں ہو سکتی جب تک پیغام واضح نہ ہو جائے اور قوم کو ایک معلم اور مربی رہنما مل جائے۔

جہاں تک ہمارا تعلق ہے تو ہمیں از سر نو تعمیر کی ضرورت ہے، کیونکہ ہمارے پاس

گاڑیاں ہیں، لیکن اسے کھینچنے والے گھوڑے نہیں ہیں، مدارس ہیں مگر اس میں تربیت دینے والے مدرسین نہیں ہیں، اس لئے ہم یہ چاہتے ہیں کہ گاڑی سے پہلے گھوڑا، مدرسہ سے پہلے مربی، مسجد سے پہلے امام، کمپنی سے پہلے مالک کا انتظام کریں تاکہ حضرت ابراہیم کی دعا پر عمل ہو جائے۔

مذکورہ ساتوں ذمہ داریوں کی تکمیل میں حضرت ابراہیم کا بلند توازن ہے اور یہی مہارت کا سب سے پہلا نقطہ ہے جیسا کہ حضرت ابراہیم کے متعلق قرآنی آیتوں میں غور و خوض کے بعد معلوم ہوا، چنانچہ اللہ تعالیٰ کا ارشاد ہے: ”إذ قال له ربه أسلم قال أسلمت لرب العالمين“ (البقرہ: ۱۳۱) (وہ وقت قابل ذکر ہے جب حضرت ابراہیم کے رب نے ان سے کہا اسلام لے آؤ انہوں نے کہا میں سارے جہاں کے رب پر اسلام لے آیا)۔

یہ وہ مثال ہے جس کی اقتدا ہمارے لئے زندگی کے ہر پہلو (یعنی شیریں، تلخ، چھوٹے، بڑے ہر حالت) میں ضروری ہے تاکہ نماز سے فارغ ہونے سے پہلے تشہد میں حضرت ابراہیم کے ذکر کے پیچھے ایک بڑا اور موثر سبب کار فرما ہو یہاں تک کہ ہم اس توازن کو برابر دہراتے رہیں اور تاکہ زندگی کی تمام ذمہ داریوں کو پورا کر سکیں۔

تیسری بحث:

## ہماری زندگی کی خلائیں اور حضرت ابراہیمؑ کی سیرت میں اس کا حل

اے میرے بھائیو! جب ہم اپنی نمازوں میں حضرت ابراہیمؑ کا ذکر کرتے ہیں تو ہماری دعا یہ ہوتی ہے کہ تشہد صرف نماز درست ہونے کے لئے نہ ہو بلکہ ہم اس سے اپنی زندگی کو سنواریں، کیونکہ آج ہماری زندگیوں میں بہت زیادہ تغیر و تبدیلی کی ضرورت ہے، اور حضرت ابراہیمؑ اللہ تعالیٰ، والد، بیوی، بچے، معاشرہ، سیاسی نظام اور حاضر و مستقبل سے تعلق و ربط کے سلسلہ میں کامل نمونہ ہیں، لہذا ہم میں سے ہر ایک کو اپنا جائزہ لینا چاہئے کہ وہ کون سی خامی ہے جو ہمیں اللہ سے دور کر رہی ہے، ہم میں سے ہر ایک کے اندر کمی موجود ہے خواہ وہ کمی زیادہ ہو یا کم، وسیع ہو یا تنگ، چھوٹی ہو یا بڑی، بہادر تو وہ ہے جو اپنے نفس کا محاسبہ کرے تاکہ اپنے اور رب کے درمیان کی پہلی خلا کو پر کرے اور اس کا علاج و معالجہ کرے اور اس کا نمونہ و مثال حضرت ابراہیمؑ کی زندگی ہے جو حقیقتاً امتہ فی رحل کا مصداق ہے۔

وہ خلائیں جس کو میں نے مشرق و مغرب، شمال و جنوب اور مغربی و اسلامی ممالک کے سفر کے دوران محسوس کیا اور حقیقی آنکھوں سے دیکھا یا کسی سوال یا فیصلہ کی شکل میں میرے پاس آیا جس کے حل تک پہنچنا مقصود تھا، ان میں سے کچھ درج ذیل ہیں:

۱- دور حاضر میں ہم کسی ایسے شخص کو دیکھتے ہیں جو علم میں فائق و برتر ہے، لیکن دل کا سخت اور نور ایمانی سے دور ہے، نہ تو والدین کی فرمانبرداری کرتا ہے اور نہ ہی اذان سن کر نماز کے لئے جاتا ہے اور نہ دن و رات میں ذکر کرتا ہے، جیسا کہ بسا اوقات ہم عبادت گزاروں کو مسجدوں

میں عبادت کرتے ہوئے پاتے ہیں، لیکن وہ علمی، اخلاقی اور جسمانی اعتبار سے کمزور ہوتے ہیں۔  
۲- ہم اپنے معاشرہ میں نیک، صالح زوجین (میاں بیوی) کو دیکھتے ہیں کہ جو اپنے بچوں کی تعلیم کا اہتمام کرتے ہیں اور انہیں اس بات پر فخر بھی ہوتا ہے کہ ان کے بچے مختلف زبانوں سے واقف ہیں، لیکن ان میں سے کوئی بھی قرآن کی ایک آیت اچھی طرح نہیں پڑھ سکتا ہے اور نہ ہی اپنے ارد گرد مصیبت زدہ مسلمانوں کا جائزہ لیتے ہیں۔

۳- ہم مختلف شہروں میں متحرک داعیوں کو دیکھتے ہیں کہ جو دین و رسالت کی خدمت انجام دیتے ہیں لیکن اپنی بیوی، بچوں کی تربیت اور تزکیہ اس طرح نہیں کرتے ہیں جس طرح وہ دوسروں کو بنانے کی کوشش کرتے ہیں۔

۴- ہم بہت سے جگہری دوستوں کو دیکھتے ہیں جو دلی اعتبار سے ایک ہوتے ہیں، لیکن جب وہ کسی کام کے ارادہ سے نکلتے ہیں تو وہ مختلف سمتوں میں منتشر ہو جاتے ہیں۔

۵- ہم ٹی وی چینلوں اور میڈیا کی خبروں میں دیکھتے ہیں کہ جو مسلمان دوسروں کے ساتھ تعلق اور اپنے فن و مہارت میں کامیاب ہے، اس کے اندر اپنے والدین کے ساتھ حسن سلوک، اپنے دوستوں اور رشتہ داروں کے ساتھ تعلق میں ایک خلاء پایا جاتا ہے۔

۶- جو لوگ عراق، افغانستان، سوڈان، کشمیر و چیچنیا اور ہندو صومال میں اپنے معاشرہ اور وطن کے رنج و غم کا خیال کرتے ہیں وہ تو دن کے شہسوار ہیں لیکن ان کی راتیں فساد و خرافات سے پر ہوتی ہیں، تہجد و نماز فجر اور یومیہ ذکر و اذکار سے بہت زیادہ غافل رہتے ہیں۔

۷- کچھ لوگ ایسے ہیں جو اپنی عبادت بیوی بچے، اہل و عیال اور دوستوں و رشتہ داروں کے حقوق کی ادائیگی پر توجہ دیتے ہیں، لیکن اپنے معاشرہ کے فقراء اور ضرورت مندوں کو فراموش کر جاتے ہیں۔

۸- کچھ لوگ ایسے ہیں جن کی آپ تو قیرو تعظیم کرتے ہیں یہاں تک کہ وہ آپ سے

قرض لیتے ہیں اور آپ ان کے ساتھ درہم و دینار میں معاملہ کرتے ہیں، لیکن اچانک وہ مال کا حریص ہو جاتا ہے اور وعدہ وفا نہیں کرتا ہے اور نہ ہی عہد و پیمانہ کو پورا کرتا ہے۔

۹- حقیقت میں بہت سے لوگ ایسے ہیں جو خوشی کے وقت آپ کو اچھے لگتے ہیں، غصہ کی حالت میں آپ کو تکلیف پہنچاتے ہیں، حضر میں وہ آپ کو خوش رکھتے ہیں اور سفر میں آپ ان کو ناپسند کرتے ہیں، فقر و فاقہ کے وقت وہ تواضع و انکساری سے کام لیتے ہیں اور مالدار کی وقت تکبر اختیار کرتے ہیں اور اپنے دوستوں کے ساتھ ڈیوٹی میں نرم ترین رویہ اختیار کرتے ہیں، لیکن جب انہیں لوگوں کا ذمہ دار بنا دیا جاتا ہے تو ان کے ساتھ برا سلوک کرتے ہیں اور دشمنی مول لیتے ہیں۔

۱۰- کچھ لوگ ایسے ہیں جو ہر معاملہ میں کشادہ دل ہیں، لیکن ایسے بھی ہیں جن کے اندر اخلاقی بیماریاں بھی پائی جاتی ہیں اور ان کے اعمال اس بات کی طرف اشارہ کرتے ہیں یہ بھی طوائفوں کے دل دادہ ہیں۔

۱۱- کچھ عورتیں ایسی ہیں جو عفت و پاکدامنی کی بہت زیادہ پابند ہوتی ہیں، لیکن جب وہ اپنی یا غیر کی شادی کی محفل میں جاتی ہیں تو بہت زیادہ زیب و زینت اور بناؤ سجاوٹ کرتی ہیں اور دوسروں کو گھور گھور کر دیکھتی ہیں یا سیر و تفریح، تعلیم یا علاج و معالجہ کے لئے جاتی ہیں تو بے پردگی اور مردوں پر دلیری میں ماڈرن سوسائٹی کی تقلید کرتی ہیں۔

۱۲- کچھ ایسے بھی لوگ ہیں جو ممبروں سے آواز لگاتے ہیں یا اخباروں اور میگزینوں میں لکھتے ہیں، محفلوں میں لڑکے اور لڑکیوں کی شادی کی کارروائی اور مشکلات کو آسان کرنے کی آواز بلند کرتے ہیں تاکہ حلال کی اشاعت ہو اور شادی کو آسان کیا جاسکے اور محرمات کی پابندی ہو سکے، لیکن اپنے بیٹے، بیٹی کی شادی کے وقت فرمائشوں میں حد سے تجاوز کرتے ہیں اور شادی کی کارروائیوں میں پریشان ہو جاتے ہیں۔

۱۳- بہت سے جو شیے لڑکے اور لڑکیاں ہیں جو نوافل کی بہت زیادہ پابندی کرتے ہیں، لیکن فرائض و واجبات کو عملی تفوق و برتری، اخلاقی معاملہ اور اجتماعی تعلق کی وجہ سے ضائع کر دیتے ہیں، جب وہ کسی کو نمازوں میں مستحبات کے اندر کمی کرتے دیکھتے ہیں تو وہ اس پر اس طرح ٹوٹ پڑتے ہیں گویا کہ ان لوگوں نے حرام چیزوں کا ارتکاب کیا ہے۔

۱۴- کچھ ایسے بھی افراد ہیں جو ہوائی جہاز اڑاتے ہیں اور فضاؤں میں اڑتے رہتے ہیں اور سونا، چاندی اور تانبا کے انعامات حاصل کرتے ہیں اور اس بات پر فخر کرتے ہیں کہ وہ فضاؤں میں گشت کرتے ہیں، لیکن اپنے قریبی یادوں کے پڑوسی اور ان یتیموں پر (جن کے دیکھ رکھ کرنے والے گھر سے کوسوں دور ہیں) ذرا بھی توجہ نہیں دیتے ہیں۔

۱۵- بہت سے لوگ ایسے ہیں جن کے معاملہ سے آپ مانوس ہو جاتے ہیں، ان کی رائے آپ کو اچھی لگتی ہے، ان کی حکمت آپ کی نگاہوں کو خیرہ کر دیتی ہے، لیکن جب وہ انتظامی مجالس میں آتے ہیں اور جب رفاہ عامہ کا ان کے مفاد خاصہ کے ساتھ ٹکراؤ ہوتا ہے تو وہ حقائق کو چھپا لیتے ہیں اور کسی بھی ایسی تجویز کی مخالفت اور اس خاتمہ میں کسر نہیں چھوڑتے ہیں جو وطن، معاشرہ اور ان کے بھائیوں کے مفاد کے مطابق اس کے خاص مفاد پر اثر انداز ہو۔

۱۶- کچھ ایسے بھی افراد بھی ہیں جن کے ساتھ آپ ایک عرصہ گزارتے ہیں اور آپ کسی بات پر ان کی نکیر نہیں کرتے ہیں، یہاں تک کہ جب اسے کسی بلند منصب پر فائز کیا جاتا ہے اس وقت آپ اس کی حقیقت سے واقف ہوتے ہیں اور اس کی نکیر کرتے ہیں گویا کہ اسی کی چمک نے اس کے اخلاق میں بگاڑ پیدا کر دیا ہو اور اس کی مستقل مزاجی کو ضائع و برباد کر دیا ہو۔

۱۷- حقیقت میں کچھ لوگ ایسے ہیں جو فقر و فاقہ کے وقت زہد اختیار کرتے ہیں یہاں تک کہ جب مالدار کی کا مڑہ چکھ لیتے ہیں تو اس وقت پورے طور سے دنیا کی خواہشات ان کے سامنے واضح ہو جاتی ہیں اور کسی چیز سے ان کی آنکھیں نہیں بھرتی ہیں اور مال سے وہ آسودہ نہیں

ہو پاتے ہیں۔

۱۸۔ بہت سے نوجوانوں کے اندر اپنے ماں باپ، بھائی اور اساتذہ کے ساتھ انتہائی درجہ کا ادب و اخلاق جھلکتا ہے، لیکن جب وہ اپنے دوستوں کے ساتھ جمع ہوتے ہیں اور شیطانوں کے پاس گوشہ نشینی اختیار کرتے ہیں تو وہ بھلائی و برائی میں ان کی پیروی کرتے ہیں، بدزبانی، سگریٹ نوشی، معمولی باتوں پر تفاخر، لوگوں کی نگاہوں کو اپنی طرف پھیرنے کے لئے پوزیشن شمار کرنا کر جھوٹ بولتے ہیں اور اسراف و فضول خرچی میں حد درجہ تجاوز کرتے ہیں، لہذا جب وہ گھر واپس آتے ہیں تو ان کے اندر حیا و شرم اور ادب و احترام کا کوئی پاس و لحاظ نہیں ہوتا ہے یا ان کے دوستوں کے ساتھ ان کا رویہ کچھ اور ہوتا ہے۔

۱۹۔ کچھ لوگ ایسے بھی ہیں جو سوائے اپنی بیوی یا والدین کے ہر ایک سے خندہ پیشانی سے ملتے ہیں اور کچھ ایسے ہیں جو سوائے اپنی بیوی یا والدین کے ہر ایک سے ترش روئی سے ملتے ہیں اور ہر ایک کی پہچان خوش اسلوبی، ہلکا پن، سہولت اور نرمی کی وجہ سے ہوتی ہے، ان میں سے ایک جب اپنے اہل کے پاس واپس آتا ہے تو وہ ان کے ساتھ سخت کلامی، سنگ دلی، تنگ مزاجی اور بے حیائی کے ساتھ پیش آتا ہے۔

۲۰۔ میں نے بہت سے صاحب تقویٰ یا داعیوں اور معلموں کو دیکھا ہے کہ جب وہ کسی دوسری عورت کے ساتھ شادی کرتے ہیں تو ان کا رویہ پہلی بیوی کے ساتھ سخت ہو جاتا ہے یہ ایک طبعی امر ہے، حضرت فاطمہؓ نے بھی اسے قبول نہیں کیا اور حضرت عائشہؓ نے بھی اسے پسند نہیں کیا، لیکن ان تمام مصیبتوں کے بدلہ وہ نئی بیوی پر جلدی اعتماد کر لیتے ہیں اور پہلی کے مقابلہ اس کے تاثرات انہیں بھا جاتے ہیں، بسا اوقات وہ اس کی تزکیہ کرتے ہیں اور نتیجہ یہ ہوتا ہے کہ زائد، عابد، داعی یا عالم شوہر ظلم و ستم کرتے ہیں اور پہلی بیوی کے ساتھ بے وفائی میں پڑ جاتے ہیں اور اپنی اولاد کے ساتھ غفلت برتتے ہیں اور بسا اوقات یہ باتیں انہیں کسی ایک کے ساتھ اختلاف،

جدائیگی اور بے اعتمادی کی حالت پیدا کر دیتی ہے، کبھی کبھی بہت زیادہ صبر نہ کرنے کی وجہ سے مہلک فتنوں میں پڑ جاتے ہیں، یہاں تک کہ وہ اپنی پسندیدہ چیزوں کے بارے میں تجاوز کر جاتے ہیں اور اپنے رب سے اس حالت میں ملتے ہیں کہ ان کا میلان دوسری بیوی کی طرف ہوتا ہے اور پہلی سے بے رخی ہو جاتی ہے اور اولاد ضائع ہو جاتی ہے، اس سلسلہ میں امام نسائی نے اپنی سند سے عبداللہ بن عمرؓ سے روایت کیا ہے کہ انہوں نے بیان کیا: میں نے رسول ﷺ کو یہ فرماتے ہوئے سنا ہے کہ انسان کے گنہگار ہونے کے لئے صرف یہ کافی ہے کہ وہ اپنے زیر کفالت کا حق ادا نہ کرے۔ اس مضمون کی حدیث امام احمدؒ نے مسند عبداللہ بن عمرو میں اور البائٹی نے صحیح جامع میں روایت کیا ہے۔

۲۱- کچھ حضرات ایسے بھی ہیں جو لوگوں کے ساتھ انسانیت اور نخوت و خوداری میں مشہور ہوتے ہیں اور اپنی قوم کی خدمت، ان کے مشکلات کے حل اور ان کی مصیبتوں میں مدد کے لئے ہمیشہ کوشاں رہتے ہیں، لیکن ناگہانی کے وقت اپنے خاندان، ماں باپ، بھائی بہن اور بیوی بچوں کی ادنیٰ (معمولی) ضرورتوں میں بھی مدد نہیں کرتے ہیں اور آپ ﷺ کے اس قول کو فراموش کر دیتے ہیں جس کو امام ترمذی نے اپنی سند سے حضرت عائشہؓ سے روایت کیا ہے کہ انہوں نے بیان کیا کہ اللہ کے رسول ﷺ نے ارشاد فرمایا تم میں سے بہتر وہ ہے جو اپنے اہل کے نزدیک بہتر ہے اور میں اپنے اہل کے نزدیک تم میں سب سے بہتر ہوں“ (سنن ترمذی)۔

۲۲- بعض حضرات ایسے ہیں جو اموال کے سلسلہ میں اتنے امانت دار ہیں کہ دنیاوی پیش کش ان کو متزلزل نہیں کرتی ہے خواہ پہاڑ کے برابر ہو، لیکن جنسی خواہشات کے سامنے بے قابو ہو جاتے ہیں۔

۲۳- کچھ افراد ایسے ہوتے ہیں جنہیں آپ مسجدوں میں صف اول میں دیکھیں گے بلکہ وہ لوگ ہمیشہ براہ راست امام کے پیچھے نماز پڑھنے کے حریص ہوتے ہیں، لیکن اچانک ہمیں

اس وقت معلوم ہوتا ہے جب ہمارے پاس ان کے کارندوں کی طرف سے تلخ شکایتیں آتی ہیں ان کے اپنے کارندوں کے مالی حقوق نہ دینے کی وجہ سے، یا ان کی اپنی بیویوں کی جانب سے حقارت و ذلت کی وجہ سے کئی شکایتیں آتی ہیں، یعنی معمولی غلطی کے سبب جس بنا پر مرد خود کو سردار سمجھتا ہے اور بیوی کو اپنے گھر کی لونڈی، لہذا اس وقت وہ اپنی بیوی پر ظلم و استبداد کا ہر ممکن معاملہ کرتا ہے اور ان دونوں کے درمیان الفت و محبت بالکل ختم ہو جاتی ہے، اسی طرح اس وقت بھی ہمیں ان کی حقیقت معلوم ہوتی ہے جب ان کے پڑوسیوں، اولاد یا تجارت کے حصہ داروں کی شکایتیں آتی ہیں اگرچہ یہ ظاہر نہیں ہوتا ہے، لیکن ایک حد تک ہمارے معاشرہ میں یہ چیزیں پائی جاتی ہیں۔

۲۴- میں نے عمومی طور پر مشرق میں اور خصوصاً مغرب میں دیکھا ہے کہ بہت سے مسلمان گواہی اور انتخابات میں بہت زیادہ متعصب ہوا کرتے ہیں حالانکہ مسلمان کو اس بات پر یقین ہے کہ دوسرا امیدوار اس کے خاندان، معاشرہ، مذہب، شہر، نسل، خاص یا اس کے جنس کے امیدوار سے بہتر ہے، لیکن طبیعت شریعت پر غالب آجاتی ہے اور خواہش فطرت پر جس کی وجہ سے انسان شیطانوں کی بات سنتا ہے اور آیات قرآنی کو پس پشت ڈال دیتا ہے، جیسا کہ اللہ رب العزت کا ارشاد ہے: ”یا ایہا الذین آمنوا کونوا قوامین بالقسط شهداء للہ ولو علی أنفسکم أو الوالدین والأقربین إن یکن غنیاً أو فقیراً فاللہ أولی بہما فلا تتبعوا الهوی أن تعدلوا وإن تلوؤا أو تعرضوا فإن اللہ کان بما تعملون خبیر“ (النساء: ۱۳۵) (اے ایمان والو! انصاف پر خوب قائم رہنے والے اور اللہ کے لئے گواہی دینے والے رہو چاہے وہ تمہارے یا تمہارے والدین اور عزیزوں کے خلاف ہی ہو وہ امیر ہو یا مفلس، اللہ بہر حال دونوں سے زیادہ حقدار ہے تو خواہش نفس کی پیروی نہ کرنا کہ حق سے ہٹ جاؤ اور اگر تم کچھ کرو گے تو جو کچھ تم کر رہے اللہ اس سے خوب خبردار ہے) اور اللہ کے اس قول کو بھی فراموش

کر دیتا ہے: ”یا ایہا الذین آمنوا لا تخونوا اللہ والرسول و تخونوا أماناتکم وأنتم تعلمون“ (الانفال: ۲۷) (اے ایمان والو! خیانت نہ کرنا اللہ اور رسول کی اور نہ اپنی امانتوں میں خیانت کرنا در آنحالیکہ تم جانتے ہو)۔

نبی کریم ﷺ کی تشبیہ کو بھی فراموش کر دیتے ہیں حالانکہ مومن کو آپ ﷺ کے قول پر یقین ہونا چاہئے، امام بیہقی حضرت ابن عباسؓ سے روایت کرتے ہیں کہ انہوں نے بیان کیا: آپ ﷺ نے ارشاد فرمایا: جو شخص مسلمانوں میں سے کسی کو عامل بناتا ہے در آنحالیکہ وہ اس بات کو بخوبی جانتا ہے کہ مسلمانوں میں اس سے بہتر موجود ہے اور وہ کتاب اللہ اور سنت رسول ﷺ کا زیادہ جانکار ہے تو وہ اللہ، اس کے رسول ﷺ اور تمام مسلمانوں کے ساتھ خیانت کرتا ہے، (البیہقی)۔

۲۵۔ کبھی کبھی انسان خوشحالی میں شکر گزار ہوتا ہے اور خدا کی حمد و ثناء کرتا ہے، یہاں تک کہ جب وہ کسی مصیبت کے ذریعہ آزمایا جاتا ہے تو وہ جزع و فزع کرتا ہے اور گھبرا جاتا ہے، جیسا کہ اللہ تعالیٰ کا ارشاد ہے: ”فأما الإنسان إذا ما ابتلاه ربه فأكرمه ونعمه فيقول ربى أكرم من“ (الفجر: ۱۵) (لیکن انسان کا حال یہ ہے کہ جب اس کا خداوند اس کا امتحان کرتا اور اس کو عزت و نعمت بخشتا ہے تو وہ خیال کرتا ہے کہ میرے رب نے میری شان بڑھائی ہے)۔

اور اللہ تعالیٰ کا ارشاد ہے: ”إن الإنسان خلق هلو عا. إذا مسه الشر جزوعاً“ (المعارج: ۱۹-۲۰) (بے شک انسان بے صبر پیدا کیا گیا ہے جب اس کو تکلیف پہنچتی ہے تو وہ گھبرا جانے والا ہے)۔

جب انسان کو اس کے مال، صحت، عہدہ، اولاد یا اہل کے ذریعہ آزمایا جاتا ہے تو وہ اپنے رب کے فیصلے سے ناراض ہو کر جزع و فزع کرنے لگتا ہے، گویا کہ صرف اس کے ساتھ ہی اللہ کا حق یہ ہے کہ وہ اسے زیادہ سے زیادہ دے، کیونکہ جب اسے کسی چیز کے ذریعہ آزمایا جاتا

ہے تو ناراض ہو جاتا ہے، جیسا کہ اللہ تعالیٰ کا ارشاد ہے: ”وَمِنَ النَّاسِ مَن يَعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ اطْمَأَنَّ بِهِ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ خَسِرَ الدُّنْيَا وَالْآخِرَةَ ذَلِكُمْ هُوَ الْخَسِرَانِ الْمُبِينُ“ (الحج: ۱۱) (اور انسانوں میں سے کوئی ایسا بھی ہوتا ہے جو اللہ کی پرستش کنارہ پر کھڑا ہو کر کرتا ہے پھر اگر اسے کوئی نفع پہنچ گیا تو وہ اس پر جمار ہا اور کہیں اس پر کوئی آزمائش آ پڑی تو منہ اٹھا کر چل دیا (یعنی دنیا و آخرت دونوں کو کھو بیٹھا) یہی تو انتہائی محرومی ہے)۔

۲۶- کچھ ایسے معلم اساتذہ اور مربی ہوتے ہیں جو اپنی وسعت علم، عز و شرف کی شان و شوکت اور اعلیٰ، متوسط اور سطحی طبقہ کے لوگوں کے اندر استعماری قوت و طاقت میں نمایاں حیثیت رکھتے ہیں، لیکن جب کوئی طالب علم ان سے کوئی پریشان کن سوال کرتا ہے یا طلباء ان کے سامنے ان کے نجی معاملہ میں کچھ پوچھ بیٹھتا ہے تو وہ مربی (تربیت کرنے والا) و معالج کا مقام چھوڑ کر منتقم اور حاکم کی طرح رویہ اختیار کرتے ہیں، عدل و انصاف، فضل و کرم کو چھوڑ کر ظلم و ستم اور زیادتی کی راہ اپناتے ہیں اور اس طالب علم کے پیچھے پڑ جاتے ہیں یہاں تک کہ وہ ہر سال ناکام ہوتا ہے اور ناکامی کی وجہ سے پڑھائی ترک کر کے جرائم کی دنیا میں داخل ہو جاتا ہے، لہذا استاذ کبھی کبھی تربیتی ادارہ کو انتقامی ادارہ میں تبدیل کر دیتا ہے۔

یہ وہ خلائیں ہیں جن کے بارے میں نبی کریم ﷺ نے خبر دی ہے کہ یہ کبھی کبھی اللہ کے عذاب کے قریب پہنچا دیتی ہیں، اور دوسرے پہلو میں کامیابی کے باوجود خوشحالی سے بدحالی کی جانب پھیر دیتی ہیں، لیکن کبھی کبھی کوئی عیب یا منفی پہلو دنیا و آخرت میں نقصان کا باعث ہوتے ہیں، اس سلسلہ میں مندرجہ ذیل حدیثیں وارد ہوئی ہیں:

۱- حضرت یثیمؓ نے اپنی سند سے حضرت ابو ہریرہؓ سے روایت کیا ہے آپ ﷺ نے

فرمایا کیا تمہیں معلوم ہے کہ مفلس کون ہے؟ صحابہ کرام نے جواب دیا اے اللہ کے رسول ﷺ!

ہم میں مفلس وہ شخص ہے جس کے پاس نہ درہم ہے اور نہ کوئی سامان، آپ ﷺ نے فرمایا: میری امت میں مفلس وہ ہے جو قیامت کے دن نماز، روزہ اور زکوٰۃ لے کر آئے حالانکہ اس نے کسی کو برا بھلا کہا ہو، کسی پر بہتان باندھا ہو کسی کا مال کھایا ہو کسی کا خون بہایا ہو، کسی کو مارا پیٹا ہو، چنانچہ اسے بیٹھا دیا جائے گا اور اس کی اچھائیوں سے ان لوگوں کو بدلہ دیا جائے گا اور اگر غلطیوں کا بدلہ دلانے سے پہلے اچھائیاں ختم ہو جائیں گی تو ان لوگوں کا گناہ ان سے لے کر اس کے اوپر ڈال دیا جائے گا پھر جہنم میں پھینک دیا جائے گا (پیشی)۔

ایک روایت لفظ ”اندرون ما المفلس“ سے آئی ہے (صحیح مسلم)۔

اور یہ زیادہ موثر ہے کیونکہ سوال ’ما‘ استفہامیہ کے ساتھ ہوا ہے، جبکہ یہ غیر عاقل پر دلالت کرتا ہے، تو گویا کہ انسان جب ایک پہلو میں بھلائی کرتا ہے اور دوسرے میں کوئی کمی رہ جاتی ہے تو وہ بالکل مفلس ہو جاتا ہے، جیسا کہ اگر ہم ایک وسیع، ہموار، نرم اور سلیس راستہ بناتے ہیں، لیکن اس میں کوئی وسیع اور گہرا خندق (گڈھا) چھوڑ دیتے ہیں تو تمام گاڑیاں اس میں گرنے لگتی ہیں، کیا عقل مند کے لئے یہ ممکن ہے کہ وہ ایسے راستہ میں چلنا پسند کرے، تو کیسے ہم خود کو مجروح جذبات یا ایسے رسوا کن خواہشوں کی دنیا میں جانے کی اجازت دے سکتے ہیں جو اللہ تک پہنچنے کے سارے راستے مسدود کر دے؟

کیا کسی مرد کے لئے ممکن ہے کہ وہ کوئی ایسی بیوی رکھے جو اطاعت و فرمانبرداری، حسین و جمیل، نرم دل، ماہر، باشعور اور زیادہ بچہ دینے والی ہو، لیکن اس کے اندر یہ ایک عیب ہو کہ اپنی نجی زندگی کے راز کو اپنی ماں یا اپنی سہیلیوں کو بتائے؟ یا اپنے شوہر کے دوستوں یا اپنے کام کرنے والے رفقاء سے محبت بھرے انداز میں گفتگو کرے چہ جائے کہ ان سے کسی قسم کے گناہ کا ارتکاب ہو جائے۔

کیا ایسا استاذ جس کا طالب علم ہر موضوع پر فائق و برتر اور ماہر ہو، لیکن لڑکے یا لڑکیوں

کے ساتھ اس کا خفیہ رزق تعلق ہو تو وہ اسے گوارہ کر سکتا ہے؟

کیا کسی کمپنی کا مالک اس بات کو پسند کرے گا کہ اس کا ایک ملازم ہے جو کام کو جلدی انجام دینے والا، اچھی باتیں کرنے والا اور ہر ایک کے ساتھ اچھے اخلاق سے پیش آنے والا ہو، لیکن اسی دوران وہ کمپنی کے راز کو کسی دوسرے مخالف کمپنی کو بتائے یا کمپنی میں کام کرنے والے ملازموں سے ٹیکس وصول کرے یا کسی ملازمہ کے ساتھ اس کا ناجائز تعلق ہو؟

حقیقت یہ ہے کہ اگر کسی بھی مرد یا عورت کی زندگی میں ان خلاؤں میں سے کوئی خلا ہو تو وہ ازدواجی، ملازمت اور دوستوں کے ساتھ کی زندگی کے خاتمہ کے لئے کافی ہے اور بعینہ یہی حالت اللہ تعالیٰ کے ساتھ تعلق کا ہے۔

۲- امام بخاریؒ نے اپنی سند سے حضرت عمرؓ سے روایت کیا ہے کہ اللہ کے رسول ﷺ نے ارشاد فرمایا: ’’ایک عورت جہنم میں اس لئے داخل ہوئی کہ وہ ایک بلی کو باندھ رکھی تھی، نہ وہ اسے کھلاتی تھی اور نہ ہی اسے زمین سے چارہ کھانے کے لئے چھوڑتی تھی‘‘ (صحیح بخاری)۔

یہ وہ عورت ہے (جس کا نہ ہم نام جانتے ہیں اور نہ گھر نہ زمانہ) جو کبھی لوگوں میں سب سے زیادہ عبادت گزار اور لوگوں میں سب سے نرم گفتگو کرنے والی، اپنی قوم میں سب سے وسیع علم والی اور سب سے زیادہ صلہ رحمی کرنے والی تھی، لیکن اس نے ایک بلی کو قید کر دیا جس کی وجہ سے وہ مرگئی اور ایک روح کو تکلیف دیا جس کی وجہ سے وہ فنا ہوگئی، اس جرم کی جزا صرف یہ ملا کہ وہ جہنم میں داخل ہوگئی، یہ ایک ایسا امر ہے جس سے ہر اس شخص کو روکنا ضروری ہے جو کسی اقتدار، پولس چوکی یا عدالتی محکمہ میں کام کرتا ہو، کیونکہ وہ بذات خود کسی انسان پر ظلم کر کے جہنم کے گڈھے میں جانے کی کوشش کرتا ہے تو اللہ تعالیٰ اس سے اس ظلم کا اپنے عدل اور قدرت و طاقت سے ضرور بدلہ لے گا۔

لہذا ہمارے لئے ضروری ہے کہ فوراً ایسی خالص توبہ کریں جس کی شرط میں سے یہ ہے

کہ اگر آپ نے دوسروں پر ظلم کیا ہے تو اس کا حق اسے دے دیں یا زیادتی کو معاف کر لیں یا یہ کہ اس کا معاوضہ دے کر اسے مطمئن کر دیں اور ہمارے لئے صحیح نہیں ہے کہ ہم خواہشات نفس اور شیطانی وساوس پر کان لگائیں کہ ہم نے بہت سارے نیک اعمال کئے ہیں جو دوسروں کے حق میں کئے گئے ظلم و زیادتی کو چھپالیں گے، اس لئے کہ اللہ تعالیٰ کا ارشاد ہے: ”وَلَا يَظْلِمُ رِبْكَ أَحَدًا“ (تیرا رب کسی پر ظلم نہیں کرتا ہے)، لہذا مظلوم کا حق ہے کہ وہ اس کا بدلہ لے یا اسے معاف کر دے، کیونکہ نبی کریم ﷺ نے عادل و منصف ہونے کے باوجود وفات سے پہلے مسلمانوں کو جمع کر کے یہ ارشاد فرمایا: ”اے اللہ! میں ایک انسان ہوں اگر میں نے کسی کو بھی برا بھلا کہہ دیا ہو، لعن طعن کر دیا ہو یا کوڑے لگا دیا ہو تو اسے اس کے حق میں زکوٰۃ و رحمت بنا دے“ (صحیح مسلم)۔

یہ نبوی طریقہ ہے جس کی اقتداء ہر اس شخص کے لئے ضروری ہے جو اللہ سے ڈرتا ہے اور اس کے عذاب ناراضگی، اور لعن طعن سے خوف کھاتا ہو۔ جیسا کہ اللہ تعالیٰ کا ارشاد ہے: ”أَلَا لَعْنَةُ اللَّهِ عَلَى الظَّالِمِينَ“ (ہود: ۸۱) (سن لو اللہ کی لعنت ظالموں پر ہے)۔ اور دوسری جگہ ارشاد ہے: ”وَقَدْ خَابَ مَنْ حَمَلَ ظُلْمًا“ (طہ: ۱۱۱) (جس نے ظلم کیا وہ ناکام ہو گیا)، اس سے مراد دنیا و آخرت دونوں کی ناکامی ہے۔

۳- امام احمد نے حضرت ابو ہریرہؓ سے روایت کیا ہے کہ انہوں نے فرمایا: ایک شخص نے اللہ کے رسول ﷺ سے کہا: اے اللہ کے رسول ﷺ فلاں عورت کی کثرت نماز، روزہ اور صدقہ کا بڑا ذکر ہوتا ہے، لیکن وہ اپنی زبان سے پڑوسیوں کو تکلیف دیتی ہے، تو اللہ کے رسول ﷺ نے فرمایا کہ وہ جہنمی ہے، اس شخص نے دوبارہ عرض کیا، اے اللہ کے رسول ﷺ فلاں عورت کی قلت نماز، روزہ اور صدقہ کا تذکرہ ہوتا ہے اور وہ اثوار کا صدقہ بھی کرتی ہے (اثوار اقط کا ایک ٹکڑا ہے) لیکن وہ اپنی زبان سے پڑوسیوں کو تکلیف نہیں پہنچاتی ہے، اللہ کے رسول ﷺ نے فرمایا: یہ عورت جنتی ہے (مسند احمد)۔

وہ عورت جس کی اعلیٰ پاکیزگی کا ذکر آپ ﷺ کے سامنے کیا گیا کہ وہ بہت زیادہ روزہ رکھنے اور نماز قائم کرنے والی ہے اور کبھی کبھی ایسا خیر کا کام کرتی ہے جسے اللہ کے سوا کوئی نہیں جانتا ہے، لیکن اس کے اندر ایک عیب ہے اور یہ ایک بہت بڑی کمی ہے کہ وہ صرف اپنی زبان سے اپنے پڑوسیوں کو تکلیف دیتی ہے نہ کہ افعال اور مکر و فریب سے، اور یہ باعتبار جرم اس قتل سے کم ہے جس کے متعلق گذشتہ حدیث میں وارد ہوا ہے، اس کے باوجود آپ ﷺ نے اطلاع دی کہ یہ عورت جہنمی ہے۔

امام ترمذیؒ اپنی سند سے معاذ بن جبلؓ سے روایت کرتے ہیں کہ انہوں نے بیان کیا کہ میں ایک سفر میں نبی کریم ﷺ کے ساتھ تھا، تقریباً ایک دن ہو گیا، اور ہم چلتے رہے، میں نے آپ ﷺ سے دریافت کیا کہ اے اللہ کے رسول! مجھے کوئی ایسا عمل بتا دیجئے جو مجھے جنت میں داخل کر دے اور جہنم سے دور کر دے، آپ ﷺ نے فرمایا: کیا میں تمہیں ان تمام چیزوں کی اصل نہ بتا دوں، میں نے کہا: ضرور بتائیے، آپ ﷺ نے اپنی زبان پکڑ کر فرمایا کہ اسے تم روکے رکھو، میں نے کہا: اے اللہ کے نبی! کیا ہر ایک بات پر ہمارا مواخذہ ہوگا؟ آپ ﷺ نے ارشاد فرمایا: اے معاذ! تمہارا برابر ہو، لوگ جہنم میں اپنے چہرے یا گردن کے بل صرف زبان کی وجہ سے ڈالے جائیں گے (سنن ترمذی)۔ معاذ بن جبلؓ کی یہ حدیث اس بات کی طرف اشارہ کرتی ہے کہ زبان کی سنگینیاں اور اس کے بڑے مصائب لوگوں کو جہنم تک لے جاتے ہیں، حالانکہ لوگوں کے پاس اس کے علاوہ دوسری نیکیاں موجود ہوتی ہیں جیسے صدق دل، غیروں کو تکلیف نہ دینا وغیرہ، لیکن اگر وہ اپنی زبان پر قابو نہیں رکھتا ہے تو اسے اوندھے منہ جہنم میں ڈال دیا جائے گا۔

۴۔ امام مسلمؒ نے اپنی سند سے سہل بن سعد ساعدی سے روایت کیا ہے انہوں نے بیان کیا کہ ہم لوگوں نے اللہ کے رسول ﷺ سے پوچھا: کیا آج ہم میں سے کسی کو بدلہ نہیں دیا

جائے گا، جیسا کہ فلاں کو دیا گیا، آپ ﷺ نے فرمایا: جہاں تک اس کا تعلق ہے تو وہ جہنمی ہے، قوم کے ایک شخص نے کہا: میں ہمیشہ اس کے ساتھ رہتا ہوں، اس نے بتایا کہ وہ اس کے ساتھ نکلا اور اس کے ساتھ ساتھ ٹھہرتا اور چلتا جب وہ شخص سخت زخمی ہو گیا تو مرنے میں جلد بازی کی، چنانچہ اس نے اپنی تلوار کی نوک کو زمین میں نصب کر دیا اور اس کے دستہ کو اپنے سینہ کے درمیان رکھ لیا پھر تلوار پر زور دیا اور خودکشی کر لی۔ یہ شخص اللہ کے رسول ﷺ کے پاس آیا اور کہا کہ میں اس بات پر گواہ ہوں کہ آپ ﷺ اللہ کے رسول ہیں، آپ نے فرمایا: کیا بات ہے؟ اس شخص نے کہا: جس کا آپ نے ابھی ابھی جہنمی ہونے کا ذکر کیا، لوگوں میں اس سے بھی بڑھ کر ہیں، راوی کا بیان ہے کہ میں تمہیں اس کے بارے میں بتاتا ہوں، میں اس کی تلاش میں نکلا یہاں تک کہ وہ پوری طرح زخمی ہو چکا تھا اور موت میں جلد بازی کی تھی اس نے اپنی تلوار کو زمین میں اور اس کے دستہ کو اپنے سینہ کے درمیان رکھ دیا تھا اور پھر اس پر زور دے کر خودکشی کر لی تھی، آپ ﷺ نے ارشاد فرمایا: بسا اوقات ایسا ہوتا ہے کہ بعض لوگ دوسروں کی نظر میں جنتیوں کا سائل کرتے ہیں، حالانکہ حقیقتاً وہ جہنمی ہوتے ہیں اور بعض لوگ دوسروں کی نظر میں جہنمیوں کا سائل کرتے ہیں لیکن وہ حقیقتاً جنتی ہوتے ہیں۔

اس عجیب و غریب حدیث میں جنگ خیبر کے پہلے دن آزمایا گیا یہاں تک کہ لوگوں نے کہا: کیا ہم میں سے کسی کو بدلہ نہیں دیا جائے گا جیسا کہ فلاں کو دیا گیا، اچانک تمام لوگوں کو یہ بات معلوم ہوئی کہ وہ جہنمی ہے، حدیث کے اندر یہ بیان کیا گیا ہے کہ لوگ اس سے غافل تھے ایک صحابی نے اس کی خبر کو عام کیا اور اس کو اس نادر بہادری کے باوجود زخموں کی تاب نہ لا کر خودکشی کرتے ہوئے دیکھا جس کی وجہ سے وہ جہنم کا مستحق ہو گیا۔

مذکورہ بالا تمام احادیث خواہ وہ مفلس کے سلسلہ میں ہو یا اس عورت کے سلسلہ میں جس نے لمبی کو تکلیف دی، یا اس عورت کے بارے میں جس نے اپنے پڑوسیوں کو تکلیف دی یا اس

بہادر کے بارے میں جس نے خودکشی کر لی ان تمام کا جڑ ایک ہی امر ہے کہ ان میں سے ہر ایک کے اندر ایک ایسی کمی ہے جو اس کے اور اللہ کی رضا اور جنت کے درمیان حائل ہو جاتی ہے یا جہنم تک پہنچا دیتی ہے۔

”سیدنا ابراہیم امة فی رجل“ کی سیرت کے مطالعہ کے بعد ہمارے لئے ضروری ہے کہ اس ساتوں ذمہ داری والے پہلوؤں کے کامل تصویر کو اختیار کریں تاکہ اپنی زندگی کے ان خلاؤں کو پر کر سکیں، یقیناً ہم حضرت ابراہیم کی طرح کامل ذمہ داریوں تک نہیں پہنچ سکتے ہیں، کیونکہ وہ معصوم نبی اور رسول ہیں، لیکن کم از کم ہم خواہش نفس اور شیطانی وسوسوں کو ختم کرنے کی کوشش کریں تاکہ ہمارے پاس نفاق کی کوئی خصلت باقی نہ رہے اور نہ ہی گناہ کبیرہ یا سبع موبقات (سات گناہ) کی کوئی عادت باقی رہے، کیونکہ اگر معمولی لغزش باقی رہ جاتی ہے تو اس کے ساتھ اللہ کے پاس نجات کی امید باقی رہتی ہے جیسا کہ اللہ تعالیٰ مومنوں سے خطاب کرتے ہوئے فرماتا ہے: ”الذین یجتنبون کبائر الاثم والفواحش إلا اللہم ان ربک واسع المغفرة“ (نجم: ۳۲) (جو لوگ بڑے گناہوں اور کھلی بے حیائیوں سے بچتے رہے مگر یہ کہ کبھی کسی برائی پر پاؤں پڑ گئے سو تیرے رب کا دامن مغفرت والا اور بہت وسیع ہے)۔

یہ وہ پہلا علمی سبق ہے جس کو ہمارے لئے (ہر نماز کے اندر تشہد یا پھر ہر اس آیت میں جس کے اندر ہم حضرت ابراہیم کا ذکر کرتے ہیں) استحضار کرنا ضروری ہے، لیکن ہمارا سب سے پہلا مقصد یہ ہے کہ ہم کس طرح ملت ابراہیمی کی اتباع کریں تاکہ ہمیں اپنے اوپر ملال نہ ہو، جیسا کہ اللہ پاک کا ارشاد ہے: ”ومن یرغب عن ملة ابراهیم إلا من سفہ نفسه ولقد اصطفیناہ فی الدنیا وإنہ فی الآخرة لمن الصالحین“ (بقرہ: ۱۳۰) (اور ابراہیم کے مذہب سے کوئی نہیں پھرے گا مگر وہی جس نے اپنے کو احمق بنا لیا ہو اور ہم نے تو ان کو دنیا میں بھی برگزیدہ کر لیا تھا اور آخرت میں بھی وہ زمرہ صالحین میں ہوں گے)، لہذا حضرت ابراہیم علیہ

السلام اور ہمارے نبی ﷺ کی سیرت کے کامل نمونہ پر قیاس کرتے ہوئے ان اہم علموں، کمیوں اور خلاؤں کو جاننے اور اس کا حل تلاش کرنے کی ہمت ہمارے اندر پیدا ہو جائے گی، کیونکہ تمام لوگ موت سے پہلے ان مفقود پہلوؤں کی از سر نو تعمیر کے محتاج ہیں، اللہ کی پناہ، ہم اپنے آپ کو اللہ کے غضب یا جہنم کے گڈھے میں اس مجرم کی طرح پاتے ہیں جو اصول قانون کی مخالفت کرتا ہے اور جیل میں عمر قید کی سزا پاتا ہے اور وہ اس بات کی استطاعت نہیں رکھتا ہے کہ وہ ایک قانونی دفعہ کی مخالفت کی وجہ سے دوسرے قوانین کے پابند ہونے کا دعویٰ کرے تاکہ اسے جرم سے چھٹکارا مل جائے، لہذا ہم چاہتے ہیں کہ زندگی کے ہر پہلو کی تجدید کریں جیسا کہ ہم مسجد کے اندر صف اول کی حاضری کو ضروری سمجھتے ہیں اور ہم اداروں اور سامان بنانے والی کامیاب کمپنیوں کو طریقہ اسلام پر ڈھالنا چاہتے ہیں جیسا کہ ہم اپنے بھائی بہنوں کے لئے انتہائی پختہ علم کو پسند کرتے ہیں، اسی طرح ہم یہ بھی چاہتے ہیں کہ جب شادی ہو تو زوجین کے اندر بے انتہا دلی محبت، عقلی مفاہمت اور جسمانی عیش و آرام ہو اور ہم اپنے ارد گرد احساسات کا ادراک کرنا چاہتے ہیں تاکہ ہم امت کی فکر میں زندگی بسر کریں نہ کہ اُمت کی فکر میں جیسا کہ حضرت ابراہیمؑ لوگوں میں بحیثیت امت کے تھے۔

کس طرح ہم عملی اعتبار سے اس پیدا شدہ توازن کو بدل سکتے ہیں جس کا میں نے مفصل طور پر اس سبق میں ذکر کیا ہے تاکہ میں تکرار سے بچتے ہوئے اپنی تالیف کردہ ان عملی تربیتی نسخوں کو ان حضرات کی خدمت میں پیش کر سکوں جو خلوص و سنجیدگی کے ساتھ پہلے خود کو بدلنے کی کوشش کرتے ہیں پھر اپنے معاشرہ کی اصلاح، امت کو مستحکم اور دنیا کو بچانے کی کوشش میں مصروف عمل رہتے ہیں، ان تربیتی درس میں سے درج ذیل یہ ہیں:

۱- شیطان کے ساتھ کشمکش

۲- روزہ چار طرح کی خواہشوں پر قدغن لگاتا ہے

- ۳- رمضان کے بعد ایمان کی پائیداری  
 ۴- سخت دلوں کی اصلاح کے لئے پانچ عملی ذرائع  
 ۵- داعیوں یا رہنماؤں کی ہجرت

چنانچہ تم ایک قوم کی طرح بن جاؤ، جبکہ بظاہر تم صرف ایک آدمی ہو اور اپنے پیچھے والوں کو اللہ کے حوالہ کر دو جیسا کہ اللہ تعالیٰ کا حضرت ابراہیمؑ کے بارے میں قول ہے: ”و جعلها کلمةً باقیةً فی عقبہ لعلہم یرجعون“ (زخرف: ۲۸) (اور اس کو اس نے ایک پائیدار روایت کی حیثیت سے چھوڑا اپنے اخلاق میں تاکہ لوگ اسی کی طرف رجوع کریں)۔

آپ نے اپنے پیچھے اللہ کے کلمہ کو چھوڑ دیا جس سے لوگ ہدایت پائیں، آپ جس مسجد میں بھی گئے وہاں اللہ کے نور (کلمۃ اللہ) کو عام کیا، اللہ کے کلمہ سے مراد وہ قرآن مجید ہے جس کے اندر مختلف موضوعات ہیں، بھلائیوں کے ذکر سے بھرا پڑا ہے، انوکھی مثالیں ہیں، یتیموں کی کفالت کا ذکر ہے، اپنے فلسطینی بھائیوں کے بارے میں احساس، غور و فکر کا تذکرہ ہے اور عراق کے بکھر جانے کے بعد تعمیر نو میں شرکت کا بیان ہے، لہذا ہمیں اس میں حصہ لینا چاہئے اور اسے اپنے گھر کی مصیبت سمجھنی چاہئے نہ کہ باہر کی۔

اللہ تبارک و تعالیٰ سے دعا ہے کہ ہمیں اپنے معاملہ کی رہنمائی کرنے کی ہدایت دے اور ہمیں حضرت ابراہیم علیہ السلام کی شریعت پر عمل کرنے والا بنا دے (آمین)۔

## خلاصہ

۱- قرآن کریم اور سنت نبویہ میں حضرت ابراہیمؑ کا ذکر بکثرت موجود ہے، تقریباً ۶۹ مرتبہ آپ کا ذکر آیا ہے، ان میں سے کچھ آیتیں ایسی ہیں جو تمام امت کے ساتھ آپ کے ربط و تعلق کی تائید کرتی ہیں، کیونکہ آپ نے ہی ہمارا نام ”مسلمان“ رکھا، آپ کی ملت و شریعت کی پیروی کرنا واجب ہے، آپ ابو الانبیاء ہیں جیسا کہ حضرت ابراہیم کے ساتھ ارکان حج کا ربط و تعلق کا، آپ نے ہی اپنے لڑکے حضرت اسماعیل کے ساتھ مل کر خانہ کعبہ کی تعمیر کی اور بیت اللہ کو پاک کیا، لوگوں میں حج بیت اللہ کا اعلان کیا، پہلے آپ نے مکہ کے لئے امن و امان کی دعا کی، پھر رزق میں برکت کی دعا کی اور ہمیں اپنے مقام کو سجدہ کی جگہ بنانے کا حکم دیا، جیسا کہ قرآن کریم دوسرے مذاہب کے مقابلہ میں مسلمانوں کی فوقیت پر دلالت کرتا ہے۔

۲- قرآن کریم میں جو کچھ آپ کے متعلق مذکور ہے سنت نبویہ سے اس کی تائید ہوتی ہے بلکہ سنت نبویہ میں اس کی وضاحت اور نئے نئے معانی کا اضافہ بھی موجود ہے، ان میں سے یہ ہے کہ حضور ﷺ سیرت و صورت کے اعتبار سے حضرت ابراہیمؑ کے سب سے زیادہ مشابہ ہیں اور حضرت ابراہیم اور آپ کی بیوی حضرت سارہ کا ظالم بادشاہ کے ساتھ واقعہ کو حدیث نے مفصل بیان کیا ہے جیسا کہ سنت نبویہ نے حضرت ہاجرہ اور اسماعیلؑ، مکہ کے اردگرد آبادی کی ابتداء اور ان دونوں کی وجہ سے برکت کے قصہ کو تفصیل سے بیان کیا ہے، اور اس بات کو بھی واضح کیا ہے کہ آپ ﷺ نے مدینہ کے لئے اسی طرح دعا کی جس طرح ابراہیمؑ نے مکہ کے لئے

امن و سکون اور وسعت رزق کی دعا کی، جیسا کہ حضرت ابراہیم کے طرز سے خانہ کعبہ کی عمارت کو کم کرنے کے سلسلہ میں تفصیل کے ساتھ بیان آچکا ہے، اس کے علاوہ حضرت ابراہیمؑ کا ارکان نماز و حج کے ساتھ رشتہ و تعلق کے سلسلہ میں تفصیل موجود ہیں اور حدیث نبویہ میں بھی حضرت ابراہیمؑ کا ارکان نماز و حج کے ساتھ رشتہ و تعلق کے سلسلہ میں بے شمار روایات موجود ہیں اور حدیث نبویہ نے حضرت ابراہیمؑ کی نمایاں خصوصیتوں کو پیش کیا ہے، جیسا کہ یہ ذکر کیا گیا ہے کہ آپ روئے زمین کے سب سے بھلے انسان ہیں قیامت کے دن مخلوق میں سب سے پہلے آپ کو کپڑا پہنایا جائے گا، آپ لمبے قد و قامت والے ہوں گے، آپ کے ارد گرد بچے ہوں گے جو ہمیشہ ہمیش جنت میں رہیں گے، آپ نے سب سے پہلے مہمان نوازی کی، آپ نے ختنہ کرایا، مونچھ کتر دایا، بڑھاپے کے اثرات کو دیکھ کر خوش ہوئے۔

۳- اس سے یہ بات ظاہر ہوتی ہے کہ حضرت ابراہیمؑ کو نمایاں اور ممتاز کرنے والا سب سے اہم نقطہ ساتوں اہم ذمہ داریوں کی تکمیل ہے، اور وہ سات یہ ہیں:

آپ کا اپنے رب، اپنے والد، بیویوں، بچوں، قوم، سیاسی طاقت اور مستقبل کی اصلاح کا تعلق تھا، کسی بھی پہلو میں معمولی درجہ کی بھی کمی نہیں تھی۔

۴- حضرت ابراہیمؑ کا اللہ تعالیٰ کے ساتھ بڑا گہرا تعلق تھا، آپ ہمیشہ اللہ کے ذکر و اذکار، شکر گزاری، دعا و علم و بردباری اور عنایت و توجہ اور کامل و فاداری میں مشغول رہتے تھے، آپ اللہ کے حکم کی تعمیل میں مکمل نمونہ تھے، خواہ وہ حکم نفس پر جتنا بھی شاق ہو۔

۵- آپ کے والد کے کافر ہونے اور آپ کے ساتھ سختی کرنے کے باوجود ان سے آپ کا تعلق ایک قابل تقلید نمونہ پیش کرتا ہے اور یہ ایک ایسی مثال ہے جس کی اتباع نرمی، ادب، نصیحت و خیر خواہی اور پاکیزہ اخلاق میں کی جاتی ہے، اس کے ساتھ ساتھ ہمیں اس بات کی بھی ضرورت ہے کہ ہم حضرت ابراہیمؑ کے طریقہ کے مطابق اپنے والد کے ساتھ حسن سلوک

دفرمانبرداری اور محبت کو سمجھنے کی کوشش کریں۔

۶- حضرت ابراہیمؑ نے عام طور سے اپنی دونوں بیویوں کے درمیان عدل و انصاف میں حسن معاشرت کی اعلیٰ مثال پیش کی اور آپ نے خصوصاً اپنی پہلی بیوی حضرت سارہ کے ساتھ حکمت و ربانیت کا اس وقت اعلیٰ نمونہ پیش کیا جب آپ کو اس ظالم بادشاہ کے ساتھ آزما یا گیا جو حضرت سارہ کو غصب کرنا چاہتا تھا اور اپنی دوسری بیوی حضرت ہاجرہ کے ساتھ بھی اعلیٰ قسم کی خیر خواہی کی جب وہ حاملہ ہوئیں اور حضرت اسماعیلؑ کو جنمیں تو آپ نے انہیں بیت اللہ کے قریب چھوڑ دیا اور ان سے حضرت اسماعیلؑ کی مستقل طور سے دیکھ بھال کرنے کو کہا، آپ نے اس طرح کے اخلاق کا مظاہرہ کیا جیسا کہ شوہر کو بیوی کے بانجھ ہونے اور بچہ جننے کے وقت کرنی چاہئے۔

۷- حضرت ابراہیمؑ نے اپنی اولاد کی تربیت میں قابل فہم و تنفیذ عمل کا کردار پیش کیا درآئحالیکہ آپ نے پہلے ایمانی تربیت کا اہتمام کیا پھر دوسرے نمبر پر معاشرتی تربیت اور اخیر میں مادی تربیت پر توجہ دی اور ساتھ ساتھ عملی تربیت کو بھی ملحوظ رکھا اس طرح کہ آپ اپنی اولاد کو اپنے ساتھ مسجد لے جاتے اور ہر موقف میں اپنی اولاد کے ساتھ مناسب طریقہ گفتگو اختیار کرتے، یہاں تک کہ شریعت کے قطعی حکم میں بھی، جیسا کہ آپ اپنی اولاد کے لئے اپنی زندگی اور مرنے کے بعد طریقہ وصیت بھی بتلا گئے، سنت ابراہیمی کی روشنی میں اپنی اولاد کے ساتھ بہتر سلوک کرنے کے لئے ان طریقوں اور وسائل کو ملحوظ رکھنا ضروری ہے۔

۸- حضرت ابراہیمؑ کا اپنی قوم کے ساتھ معاملہ یہ تھا کہ وہ ان کو زیادہ سے زیادہ اپنی جانب سے عطا کرنے اور نصیحت و خیر خواہی کے قبول کرنے پر حد درجہ حریص تھے، ضرورت مندوں اور مہمانوں کے لئے اپنے گھر کو مرکز بنانے میں ان کا اعلیٰ موقف بھی نمایاں ہے۔

اسی طرح دعوت و تبلیغ میں نئے نئے وسائل اختیار کرنے میں بھی آپ کا موقف بالکل الگ اور جداگانہ ہوتا ہے، جیسا کہ آپ نے یہ طریقہ اختیار کیا کہ پہلے یہ ظاہر کرنے کی کوشش کی

کہ ستارے، چاند، سورج معبود ہیں جن کی عبادت کی جاسکتی ہے، پھر اس کے بعد آپ نے بتوں کو توڑنے اور اپنی قوم میں اپنے عقیدہ کو پھیلانے کے لئے مصیبتوں کو اپنالینے کا عزم کیا، جس کا شمار دعوتی وسائل میں جدت وابتکار کے ساتھ انسانی عطیہ اور اجتماعی ذہانت کی ضرورت و حاجت میں ہوتا ہے۔

۹- حضرت ابراہیمؑ نے سیاسی طاقتوں کے ساتھ مثبت رہنمائی کا الگ نمونہ پیش کیا، جب کہ اس وقت کی سیاسی طاقت ظالم، کافر اور طرد تھی، آپ نے نمرود سے کنارہ کشی اختیار نہیں کی، یا اس کے خلاف دشمنی نہیں مولیٰ، بلکہ آپ نے بہترین طریقہ گفتگو اور ایسا ہوشمندانہ حجت اختیار کیا جس سے کفار و منکرین ہکا بکارہ گئے جو سیاسی عمل کے لئے ایک بنیادی ضرورت کے مثل ہے۔

۱۰- حضرت ابراہیمؑ نے صرف اپنے ہی زمانہ کے لوگوں کی اصلاح پر اکتفا نہیں کیا، بلکہ آپ کے دل میں قیامت تک آنے والے لوگوں کی اصلاح کی فکر کی ذمہ داری دی گئی جس طرح آپ کو امت کے لئے بطور شعاعِ عمدہ اور اعلیٰ نام (المسلمین) چننے کی توفیق دی گئی، آپ نے اللہ سے دعا کی کہ وہ امت میں ایک شخص کو مبعوث فرمائے اور آپ نے اس کی ذمہ داری یہ بتلائی کہ وہ تلاوت، علم اور تزکیہ میں لوگوں کی رہنمائی کا کام انجام دے لہذا اصلاح کی ابتداء اسی وقت ہوتی ہے جب اس شخص نے رسالت کو اختیار کیا پھر تمام لوگوں تک اسے پہنچایا۔

۱۱- اگر ہم موجودہ دور میں اصلاح چاہتے ہیں تو ہمارے لئے ضروری ہے کہ ہم اپنی زندگی سے ان بڑی کمیوں کو ختم کریں جو ہمیں حضرت ابراہیمؑ کے ساتھ ذمہ داریوں کی کامل اقتداء سے دور کر رہی ہیں، جیسا کہ ہم دیکھتے ہیں کہ جو شخص فکری پہلو کے مطابق روحانی پہلو کا اہتمام کرتا ہے اور جو شخص علمی مفردات کا اہتمام کرتا ہے وہ دل کا سخت ہوتا ہے اور جو اپنی عقل و دل کی بات مانتا ہے وہ باپ ماں بھائی بہن، بیوی، بچے، پڑوسی رشتہ دار اور دوستوں کے ساتھ

بد اخلاقی سے پیش آتا ہے، کچھ لوگ ایسے ہیں جن کی عبادتی علامت ان کے یومیہ معاملات سے مخالف ہوتی ہے، اور کچھ ایسے ہیں جو اللہ کی عبادت کنارہ پر کھڑے ہو کر کرتے ہیں اگر انہیں ان کی آل اولاد، جسم، مال یا آزادی میں کسی طرح کی پریشانی لاحق ہوتی ہے تو وہ منہ پھیر کر چل دیتے ہیں، بعض افراد ایسے بھی ہیں جو تجارت میں مہارت رکھتے ہیں، لیکن اپنی بیوی کے ساتھ تعلق اور اپنی اولاد کی تربیت میں بالکل ناکام ہوتے ہیں۔

مالداری کی حالت کے بدون فقر کی حالت میں، غیض و غضب کے بجائے رضامندی کی صورت میں، بیماری کے بجائے صحت و تندرستی کی حالت میں نیز اجتماعی شورشوں سے دور رہ کر انفرادی طور پر خیر کے امور میں مصروف ہوتے ہیں۔

لہذا وفات اور جہنم میں ڈالے جانے سے پہلے ان تمام کمیوں کو سنجیدگی کے ساتھ سمجھنا ضروری ہے ایسے وقت میں جبکہ آپ کی سنت اور ابراہیم کی ملت کی پیروی اچھی طرح ہمارے لئے ممکن ہے، تاکہ ہم اپنی زندگی کی خلاؤں کو پر کر سکیں۔

## کلمہ غلاف

یہ کتاب قرآن و حدیث کی روشنی میں حضرت ابراہیم کی تروتازہ سیرت کی وجدانی، عقلی اور دلی کیفیت کی غماز ہے اور ابراہیم کے مثبت پہلو و سیرت و کردار کو ممیز اور نمایاں کرنے میں بہترین مواد ہے، اس کتاب میں ابراہیم کی ساتوں ذمہ داریوں کو بحسن و خوبی انجام دینے کے متعلق بیان ہے، اپنے رب کے ساتھ ان کا تعلق کیسا تھا اپنی بیوی بچوں کے ساتھ ان کا کیا سلوک تھا، اپنی قوم کے ساتھ کیا برتاؤ تھا، سیاسی امور کو کس خوبی کے ساتھ انجام دیتے تھے اور مستقبل کی اصلاح میں ان کا کیا کارنامہ تھا، پھر ہماری زندگیوں سے خامیوں کو دور کرنے میں کیا رول رہا ہے، خواہ وہ خامیاں روحانی ہوں یا فکری، خلقی ہوں یا سماجی، یا اقتصادی، پروپیگنڈہ سے تعلق رکھنے والی ہوں، ان تمام خامیوں کو دور کرنے میں حضرت ابراہیم کی کوشش بجائے وہمی ہونے کے خالص حقیقی اور الہامی تھی۔

